

मेरी या सर्वांत भाग घेई. भाषणें व कविता पाठ करून नाटकांत काम करण्याइतकी तिला सवड नव्हती. पण एकदां तिनें मूकाभिनयांत भाग घेतला होता. ' गुलामगिरीच्या शृंखला तोडणारें पोलंड ' असें त्या दृश्याचें नांव होतें. वासिकोस्की नांवाच्या शिल्पकारानें त्या प्रसंगाची कल्पना व योजना आखली होती.

पण अशा रीतीनें मेरीनें सामाजिक कार्यक्रमांत भाग घेऊन अधिकाऱ्यांच्या डोळ्यांत यावें ही गोष्ट तिच्या वडिलांना आवडली नाहा. त्यांनीं लगेच याचे दुष्परिणाम भविष्यकाळीं काय होतील, मेरीला पोलंडमध्ये जीवन कंठणें कसें दुष्कर होईल हें तिच्या निदर्शनास आणलें. या पत्रामुळें म्हणा वा असल्या गोष्टीचें वैयर्थ्य पटल्यामुळें म्हणा, या गोष्टी आपल्या प्रगतीच्या आड येणार हें मेरीनें ओळखलें. आपण आपला सर्व वेळ अभ्यासांत घालविला पाहिजे याची तिला तीव्रतेनें जाणीव झाली.

नवीन दिनचर्या सुरू करावयाची तर तिला आपलें विव्हाड बदलणें भाग होतें. ब्रोन्याकडे राहणें सुखावह होतें हें खरें. स्वच्छ वसती, सुंदर वातावरण, भोंवतीं प्रेमळ सगेस्नेही. पण अभ्यासाला लागणारा एकान्त येथें मिळणें दुरापास्त होतें. कॉशिमिरचा पियानो होता; डॉ. दुलुस्की किंवा ब्रोन्या यांजकडे रोग्यांची रहदारी असावयाची. मध्यरात्रीदेखील त्यांना घेऊन जाण्यासाठीं मंडळी येत. याला आळा कसा घालावयाचा ? शिवाय येथून सोब्रोर्न एक तासाच्या अंतरावर. त्याकरितां रोज भाडेंखर्चाहि लागावयाचा तो वेगळाच. तेव्हां कॉलेजजवळच्या लॅटिन वसाहतींतच तिनें खोली घेण्याचा आपला मनोदय आपल्या बहिणीस व मेहुण्यास सांगितला. तेथून कॉलेज आणि प्रयोगशाळा तिला जवळ पडणार होती. वाचनालयांतहि तिला हवें तेव्हां जातां येणार होतें.

बहिणीचें निवासस्थान सोडतांना मेरीला फार वाईट वाटलें.



कुतो विद्यार्थिनः सुखम् ?

: : ८

येथून पुढील चार वर्षे मेरीच्या जीवनांत अत्यंत कष्टाचीं पण तितकींच मानसिक आनंदाचीं गेलीं. ध्येयवादी माणसें शारीरिक कष्टाला व भौतिक अडचणींना न जुमानतां आपल्या ध्येयप्राप्तीसाठीं अविरत झटत असतात. हा प्रयत्नाचा काळ त्यांना अत्यंत सुखाचा वाटत असतो. संकटे जसजशीं उग्रतर स्वरूप धारण करतील, तसतसें ध्येयवादी व्यक्तींना अधिकच स्फुरण चढतें. सर्वस्व पणाला लावून परिस्थितीचें आव्हान तीं स्वीकारतात. जितका त्याग अधिक, तितका यशाचा आनंदहि मोठा; आणि तितकीच त्यांच्या व्यक्तिमत्त्वाची उंचीहि अधिक असल्याचा जगाला येणारा प्रत्यय निश्चित.

विद्यादेवीचे निस्सीम उपासक तिचा अनुग्रह व्हावा म्हणून किती हाल-अपेष्टा सहन करतात, विद्यानंदापुढें शरीरसौख्याची त्यांस कशी मातब्बरी वाटत नाही, याचें मेरीचें जीवन म्हणजे एक उत्कृष्ट उदाहरण आहे. उपमन्यु आणि नचिकेत यांच्या परंपरेचा अभिमान बाळगणाऱ्यांना या गोष्टी नवीन नसल्या तरी अठराव्या शतकांतील एका पददलित राष्ट्रांतील एक युवती पॅरिससारख्या मोहमय नगरींत असें जीवन कंठिते, ही गोष्ट निस्संशय मेरीबद्दल आदर वाटावयास लावणारी आहे.

मेरीनें एकान्तवासाची जणूं दीक्षा घेतली होती. तिला पॅरिसमध्ये मित्र मोजकेच होते. नवीन फारसे तिनें मिळवलेच नाहींत. आतांपैकीं बहीण व मेहुणा हीं दोघेंच, पण या साऱ्यांचा सहवास तिनें वर्ज केला. कॉलेजांत अंवतींभंवतीं वावरणारे विद्यार्थी तिच्या दृष्टीनें असून नसल्यासारखेच होते. आपली प्रयोगशाळा, आपलें वाचनालय, आपली खोली व अभ्यासाचीं पुस्तके - एवढेंच काय तें तिचें जग. एखाद्या आश्रमवासी योगिनीप्रमाणें ती आपलें जीवन सरस्वतीच्या सेवेत घालवीत होती. तिच्या वृत्तीचें वर्णन करावयाला समर्पक शब्द म्हणजे - 'संतुष्टः सततं योगी यतात्मा दृढनिश्चयः।' हेच होत.

मेरीची राहणी अत्यंत साधेपणाची होती, हें नव्यानें सांगावयास नकोच. मेरीनें आपल्याजवळच्या पुंजीचा अंदाज घेतला. पॅरिसमधल्या एकंदर शिक्षणक्रमाला लागणाऱ्या कालावधीचा व शिल्लकेचा मेळ बसवितां दर महिन्याकांठीं फक्त चाळीस रुबल्स - रोजीं तीन फ्रँक - आपण खर्च करूं शकूं हें तिला कळून चुकलें. डॉ. दुलुस्कीचें घर सोडल्यानें घरभाडें, जेवणखर्च इत्यादि साऱ्याच गोष्टी यांत तिला बसवावयाच्या होत्या. कॉलेजची फी, पुस्तकांचा खर्च, कपडालत्ता यांचीहि वर्णी यांतच. हें एक मोठें दिव्य होतें. या अल्प द्रव्यांत निर्वाह म्हणजे उपासमारच. - हें सांगायला मोठ्या हिशोबाची गरज नव्हती.

मेरी ज्या लॅटिन वसाहतींत राहावयास गेली, तेथें गरिबींत दिवस कंठणारे अनेक पोलिश तरुण होते; पण गरिबीची झळ टाळण्यासाठीं अनेक युक्त्याप्रयुक्त्यांचा अवलंब ते करीत. खोलीच्या भाड्यांत बचत होण्यासाठीं चार-चार पांच-यांच विद्यार्थी एकत्र राहात. हातानें स्वयंपाक करीत. कोणी इतरांकडे स्वयंपाक वा इतर घरकाम करून कांहीं पैसे मिळवीत व शिक्षणखर्च भागवीत. काचित् एक वेळच्या भोजनासहि त्यांस फांटा द्यावाच लागे. ब्रोन्याहि याच परिस्थितींतून गेली होती. याच वेळीं तिच्या पाककौशल्याची सर्वास ओळख पटली. आईच्या मृत्यूनंतर

शिरावर घेतलेल्या प्रापंचिक ओझ्यांतला अनुभव या वेळीं तिच्या कामीं आला होता.

पण मेरीला हे मार्ग रुचणें कठीण होतें. आपल्या खोलींत इतर विद्यार्थ्यांना घेऊन आपलें एकान्तवासाचें सौख्य गमावण्यास ती मुळींच तयार नव्हती. पाकनिष्पत्तीचा तिला यात्किंचितहि अनुभव नव्हता; आणि आपल्या जिभेचे चोचले या वेळीं पुरविण्याच्या मनस्थितींत ती नव्हती. लहानपणीं स्वतःच्या घरीं चूल फुंकण्याची तिजवर कधीं पाळी आली नव्हती. गृहशिक्षकेचा व्यवसाय करीत असतां तिला या कामाची कधींच आवश्यकता भासली नाहीं व फुरसतहि मिळाली नाहीं. त्यामुळें तिच्या पाकशास्त्राच्या ज्ञानाच्या वावरींत “स्कोडोवस्का वाईना कदी कशाची करतात हेंसुद्धां माहीत नाहीं” — असा प्रवाद भोंवतालच्या मंडळींत पसरला असला तर नवल नाहीं ! ही गोष्ट मेरीला खरोखरच माहीत नव्हती; आणि माहीत करून घेण्याची गरजहि तिला वाटली नाहीं. पाकविद्येचीं प्रमेयें समजावून घेण्यांत जो वेळ घालवायाचा तेवढ्या वेळांत पदार्थ-विज्ञानाच्या पुस्तकाचीं किती तरी पानें ती वाचूं शकत होती ! प्रयोगशाळेंत किती तरी मनोवैधक शास्त्रीय प्रयोग तिला करतां येणार होते !

एका मध्यम कुटुंबाच्या घरांत माळेवजा खोलींत मेरीनें आपलें बिन्हाड थाटलें. तो माळा सहाव्या मजल्यावर होता. छप्पराच्या झरोक्यांतून आणि त्यालगतच्या एका गवाक्षांतून येईल तेवढाच उजेड. खोली उबदार राखण्यासाठीं भट्टीची सोय तेथें नव्हती. पाणी तळमजल्यावरून आणावें लागे. मेरीचें सामानसुमानहि मोजकेंच होतें. एक लोखंडी घडीची खाट, त्यावर अंथरण्यासाठीं एक सतरंजी, एक लाकडी टेबल, एक स्टोव्ह, एक पेट्रोलियमचा दिवा, पाणी भरण्यासाठीं एक माट, सांडपाण्यासाठीं चिनी मातीचें तसराळें, दोन बशा, एक चमचा, कांटा व पेला. पाहुणे आलेच तर त्यांसाठीं तीन कांचेचे पेले !

मेरीनें शक्य तेवढ्या खर्चांना कातरी लावली. प्रयोगशाळा पंधरा मिनि-

टांच्या रस्त्यावर आल्याने वाहनखर्च कमी झाला. जेवणखाणाचा पसारा नसल्याने मोलकरणीची गरज नव्हती. हिवाळ्यांत कोळसा कमी लागावा म्हणून ती कुडकुडत दिवस काढी; झोपतांना सारे कपडे लपेटून घेई; आणि तेवढ्यावर नच भागलें तर खुर्चीहि अंगावर ओढून ध्यावयास कमी करीत नसे. रात्रीं तेल कमी जळावें म्हणून वाचनालयांत दहा वाजेपर्यंत वाचीत बसे. पोलंडहून आणलेलेच कपडे पुनः पुनः दुरुस्त करून तिने चार वर्षे वापरले. छानछोकीसाठीं प्रसिद्ध असलेल्या पॅरिस-मध्ये अशा राहणीसाठीं तिला विशेष संयम करावा लागला असेंहि नाहीं. तिच्या मनावरील संस्कारामुळे म्हणा अथवा तिच्या प्रखर ध्येयनिष्ठेमुळे म्हणा — या गोष्टी तिला कधीं भुलवूंच शकल्या नाहींत.

मेरीची दिनचर्या एखाद्या यंत्रासारखी सुरू असे. तिचा दिवसाचा सारा वेळ कॉलेज, प्रयोगशाळा व वाचनालय येथेंच जाई. रात्रीं वाचनालयाचे दरवाजे बंद होण्याची वेळ झाली कीं तिला उठणेंच भाग असे. त्यापुढें मध्यरात्रीपर्यंत तिचें वाचन सुरू असे. डोळे अगदीं चुरचुरूं लागून वाचणें अशक्य झालें म्हणजे ती दिवा मालवी. सकाळच्या वेळीं भूमितीच्या आकृत्या काढण्यांत व समीकरणें सोडविण्यांत ती इतकी मग्न होऊन जाई कीं, तिला दोन दोन दिवस शेंगडी पेटविण्याचें भान राहात नसे. आणि आठवण झालीच तर आळसानें तें होत नसे. यावरून जेवणाखाण्याची काय व्यवस्था असेल याची सहज कल्पना येईल. आठवडेच्या आठवडे नुसत्या चहापावावर तिने काढले. त्याचा कंटाळा आल्यासारखें वाटलें कीं, उपाहारगृहांत जाऊन दोन अंडी व बशीभर बटाट्याचे काप यावर तिने ताव मारावा; पण त्या दिवशीं आपण मोठी मेजवानी झोडली असें तिला वाटे. घरगुती कामापैकीं शिवणकाम काय तें तिला येत असे. त्याचा उपयोग अभ्यासाचा कंटाळा घालविण्यासाठीं व स्वतःचे कपडे ठाकठीक करण्याकडे ती करी. बाजारांतून कापड आणून कधीं नवीन कपडा मात्र तिने शिवला नाहीं. या आवाळीचा परिणाम व्हावयाचा तोच झाला. लिहितांना कधीं बोटें

बधिर होत, तर कधी खांदे दुखत. वाचून उठतांना भोंवळ येई. क्वचित् ती विछान्यावर मूर्च्छा आल्यागत सुन्न होऊन पडे. चेहरा पांढुरका दिसूं लागला, आणि शरीरहि वाळून गेलें. पण हें तिच्या ध्यानांत यावें कसें ? आपणांस अधूनमधून असें कां होतें याचा एखादे वेळीं तिच्या मनांत विचार डोकावून जाई, नाहीं असें नाहीं; पण त्याकडे ती दुर्लक्षच करी. अखेर एक दिवस प्रयोगशाळेंत जातांना वाटेंतच ती मूर्च्छित पडली. सुदैवानें एक विद्यार्थी जवळ होता. त्यानें ती बातमी ब्रोन्याकडे कळविली.

डॉ. दुलुस्की येऊन पोहोंचले. त्यांनीं मेरीची प्रकृति तपासली; काय खाल्लें याची विचारपूस केली. खोलीचें वारकाईनें निरीक्षण केलें. मेरीस खोदखोदून विचारल्यावर तिला सर्व कबूल करणें भाग पडलें. गेल्या दोन तीन दिवसांत तिच्या पोटांत विशेष कांहीं गेलें नव्हतें. तिनें विशेष विश्रांतीहि घेतली नव्हती. डॉ. दुलुस्कींना मेरीचा अतोनात राग आला. व्यासंगाचें वेड झालें म्हणून काय झालें ! त्याला कांहीं सीमा हवी ना ? त्यांना स्वतःचीहि चीड आली होती. मेरीच्या वडिलांनीं छोट्या मेरीला मोठ्या विश्वासानें आपल्या स्वाधीन केलें होतें. आपण तिजवर योग्य तें लक्ष ठेवलें नाहीं, आपणच मूर्खपणा केला असें त्यांस वाटूं लागलें. ते कमी अधिक बोलण्याच्या भानगडींत पडले नाहींत. त्यांनीं मेरीला काय हवीं तीं पुस्तकें व वह्या बरोबर घेण्याची सूचना केली आणि तिला घेऊन घरचा रस्ता सुधारला.

येथून पुढचे दोन आठवडे ब्रोन्याच्या कडक देखरेखीखालीं मेरीस काढावे लागले. तिची प्रकृति त्या कालांत पुष्कळच सुधारली. तिची कांति पालटली. आतां परीक्षा जवळ येऊन ठेपली होती. अभ्यासाचे दिवस फुकट जाताहेत म्हणून तिचा जीव थोडयोडा होत होता. अखेर, आपण नियमित-पणें राहूं, शरीराची हेळसांड करणार नाहीं, असें बहिणीस आणि मेहुण्यास आश्वासन देऊन तिनें आपली बहिणीच्या तावडींतून सुटका करून घेतली.

आणि तिचा क्रम पूर्ववत् सुरू झाला. ती हवापाण्यावर जगूं लागली.

अभ्यासाशिवाय तिला कांहीं सुचत नव्हतें. अंगांत ताप असो, थंडी वाजत असो, तिचा आपल्या दिनचर्येत खंड पडला नाही. अखेरीस परीक्षेचा दिवस उगवला. प्रश्नपत्रिका हातांत पडली तेव्हां मेरीचें डोकें सुन्न झालें होतें. डोक्यासमोर काजवे चमकत होते. आपण काय वाचतो हेंहि तिला थोडा वेळ कळना.

पण या दिव्यांतून तिला तिच्या अपेक्षेबाहेर यश आलें. परीक्षेचा निकाल ऐकण्यासाठी ती उमेदवारांच्या आणि त्यांच्या नातलगांच्या घोळक्यांत सभागृहांत शिरली. मोठीच धक्काबुक्की तेथें सुरू होती. गुणानुक्रमें परीक्षेचा निर्णय वाचण्यांत येणार होता. प्रत्येकजण तो ऐकण्यासाठी उत्सुक होता. मेरी आपली जागा कशीबशी धरून उभी होती. एकदांचे प्राध्यापक महाशय आले. तात्काळ चोहोंकडे गंभीर शांतता पसरली. त्यांनीं पहिलेंच नांव उच्चारलें, “ मेरी स्लोडोवस्का ”.

*

*

*

परीक्षेचा निकाल हातीं येतांच मेरीनें अधीरपणें वॉर्सीला जाणारी गाडी गांठली.

तिचे वॉर्सीतील सुटीचे दिवस किती मजेंत गेले असतील, याची सहज कल्पना येईल. आपल्या मुलीनें इतक्या हालअपेष्टांत दिवस काढून शास्त्र विषयांत पारंगतता संपादन केल्याबद्दल प्रा. लादिस्लाव यांना आपल्या विद्येचें चीज झाल्याचें समाधान वाटत होतें. जोसेफ आणि हेला यांना बहिणीबद्दल वाटणाऱ्या अभिमानाला अस्मान ठेंगणें पडत होतें. आसेष्ट व स्नेही यांनीं तिचें कौतुक केलें. अभ्यास करून ती अगदीं वाळून गेली होती. या आवाळीबद्दल कांहींजण तिजवर रुष्ट झाले होते, आणि तिला भरपूर खाऊंपिऊं घालून लड्ड बनविण्याचा त्यांचा यत्न सुरू होता. साऱ्यांच्या कोडकौतुकांत आणि गप्पांत तीन महिन्यांची सुटी केव्हां संपली तें समजलेंहि नाही.

सुटी संपत आली तसें मन्याच्या मनास परत जाण्याचे वेध लागले; आणि त्याबरोबरच तिचें मन चिंतातुरहि झालें. पॅरिसला परत जावयाचें खरें; पण पैशाची सोय काय ? जगांत सारीं सोंगें आणतां येतात, पण पैशाचें सोंग आणणें मात्र कठीण असतें. तिच्याजवळची पुंजी तर संपुष्टांत आली होती. वृद्ध वडिलांवर भार टाकावयाचा म्हणजे निष्ठुरपणा आणि निलाजरेपणा होता. शिक्षण अर्धवट सोडून द्यावें लागणार या विचारानें तिचें मन व्याकुळ झालें.

परंतु दैवानें तिला या वेळीं हात दिला. पॅरिसमधली डिडिन्स्का नांवाची एक मैत्रीण तिच्या साहाय्यास जणूं देवानेंच पाठविल्यासारखी धावून आली. मन्याची बुद्धिमत्ता, चिकाटी, परिश्रमशीलता इत्यादि गुण पाहून मन्या पुढें कोणी तरी अलौकिक व्यक्ति होणार अशी तिनें स्वतःशीं खूणगांठ बांधली होती. दारिद्र्याच्या फुंकरीनें मन्यासारख्या बुद्धिमान् मुलीचें स्वप्न विरून जावें ही कल्पनाच तिला असह्य झाली. वॉर्सामधील एका संस्थेतर्फे “अलेक्झेंड्रोविच” नांवाची एक शिष्यवृत्ति परदेशांत अभ्यास करण्यासाठीं होतकरू विद्यार्थ्यांस देण्यांत येत असे. ती मन्याला मिळावी म्हणून डिडिन्स्कानें जिवाचें रान केलें, आणि अखेर त्यांत तिला यश आलें. शिष्यवृत्तीची रक्कम सहाशें रुबल्स होती. सहाशें रुबल्स ! मन्याची पंधरा महिन्यांची सोय झाली.

मन्यानें मोठ्या कृतज्ञताबुद्धीनें ऋण म्हणून शिष्यवृत्तीचा स्वीकार केला. पुढें तिनें ही सर्व रक्कम संस्थेस परत केली. गरीब विद्यार्थ्यांचे कष्ट ती स्वानुभवानें जाणत होती. आपल्यासारख्याच कोणा समानधर्मी विद्यार्थ्याला साहाय्य मिळून त्याच्या आकांक्षापूर्तीला वाव मिळावा म्हणून ती रक्कम तिनें संस्थेच्या स्वाधीन केली.

शिष्यवृत्तीची रक्कम पदरांत पडतांच तिनें पॅरिस गांठलें. शक्य तितकी काटकसर करून ही रक्कम जास्तीत जास्त दिवस पुरविण्याचा तिनें

संकल्प केला. या खेपेस तिची राहण्याची व्यवस्था वरी लागली होती. याबद्दल आपल्या भावास तिने लिहिले :

“ मी नवीन खोली घेतली आहे. ती सहाय्या मजल्यावर आहे. खोलीला खिडकी पण आहे, आणि ती पक्की बंद करता येते. जमीनही चुन्याची नसून लाकडी तक्तपोशी आहे. त्यामुळे थंडीचा त्रास नाही. शिवाय भाडेंही कमी. मागच्या खोलीच्या मानाने मी तर अगदी राजवाड्यांत आहे म्हणेनास ! ”

पॅरिसला यावयास निळाले म्हणून तिला जितका आनंद झाला, तितकेच वाडिलांना सोडून येतांना तिला दुःखहि झाले. पण त्यांतल्या त्यांत तिला एका गोष्टीचें समाधान वाटले. जोसेफजवळ प्रा. लादिस्लाव यांची जीवनयात्रा सुखाने चालली होती, हें पाहून तिच्या मनावरचें एक दडपण दूर झाले.

मेरी पॅरिसला आली तेव्हां कॉलेज सुरू होण्यास थोडा अवधि होता. तो वेळ फुकट न दवडतां तिने गणिताच्या अभ्यासाला आरंभ केला. तसेंच एक फ्रेंच सहाय्यायिनी गाठून ती फ्रेंचचा अभ्यास करूं लागली. खोलीच्या एका कोपऱ्यांत तिने लहानशी प्रयोगशाळाहि थाटली.

*

*

*

या चार वर्षांत इतक्या हालअपेष्टा सोसाव्या लागल्या तरी मेरीने यत्किंचितहि कुरकुर केली नाही. कुणाजवळ त्याबद्दल चकार शब्दहि काढला नाही. उलट आपल्या दारिद्र्याचा आणि एकलेपणाचा तिला अभिमानच वाटे. पूर्वीच्या शास्त्रज्ञांनी अशीच साधना केली नव्हती काय ? त्यांनाहि हालअपेष्टांत दिवस काढावे लागले; शारीरिक सुखाकडे पाठ फिरवून सतत मनन—चिंतनांत मग्न राहिल्यानेच ज्ञानाच्या सीमा त्यांना वाढवितां आल्या. त्यांच्या मानाने आपले जीवन किती क्षुद्र ! मेरीला थोरांच्या जीवनापासून स्फूर्ति मिळत होती, अपार उत्साह लाभत होता. त्याच्या जोरावर जगाच्या दृष्टीने भकास वाटणाऱ्या जीवनांत आनंदाचे

झरे तिला आढळत. त्या थोर शास्त्रज्ञांच्या आदर्शाचा साक्षात्कार व्हावा म्हणून ती झटत होती. आपल्या जीवनांत सफलता कशांत आहे याचा शोध तिचें मन करीत होतें. त्या चिंतनांत बाह्य जगाचा तिला विसर पडला होता.

तिच्या मनाची वृत्ति, तिच्या भावना तिनें पुढील ओळींत व्यक्त केल्या होत्या. शिक्षण संपत येण्याच्या सुमारास केव्हां तरी तिनें त्या रचल्या असाव्यात :

भोंवतालीं बहरली यौवनाची फुलबाग
 युवयुवतींच्या मेळीं रंगतसे अनुराग
 येथ बसे ही एकली एकान्तीं अन् अज्ञातांत
 हदिं परि हेलावतो उत्साह ना त्यासी अंत
 संपला हा भाग्यकाल आली वेळ निवायाची
 शास्त्रभूमि सोडुनिया जीविताच्या प्रवासाची
 धडपड पोटासाठीं करणें लागे आतां पुढें
 जीवनाचा धूलिपथ पार्यीं सदा तुडविणें
 घोटाळतें श्रान्त मन परतोनि मार्गें मार्गें
 स्मृतिपाशीं गुंतलेत हृदयींचे भाव-धागे
 येथ घालविल्या किती रात्रीं रात्रीं अलोचन
 मूक श्रम, मूक धन - नको नको तें स्मरण !



मेरीची उग्र तपश्चर्या पुनः सुरू झाली.

मेरीला भोंवतालच्या जगाचा जवळ जवळ विसरच पडला होता. कोळी आपलें जाळें निर्माण करून त्यांतच स्थिर असतो, त्याप्रमाणेंच कमीअधिक प्रमाणांत प्रत्येक मनुष्य स्वतःच्या आशाआकांक्षांचें एक जग निर्माण करून त्यांत वावरत असतो. मेरीचीहि अशीच स्थिति होती. तिचें सारें जग म्हणजे तिची कुटुंबीय मंडळी, तिची पददलित मातृभूमि आणि शास्त्रीय ज्ञान. याविना इतरांना त्यांत स्थान नव्हतें.

मेरीच्या समोर ज्ञानाचा विशाल सागर पसरला होता. तो अपार होता, अनन्त होता. त्यांतील प्रवासाला सीमा नव्हती, खंड नव्हता. त्यांत बुडी मारून जातां जातां हाताला लागतील तीं माणिकमोतीं गोळा करण्यांत ती दंग होती. जीवितांतील सात्त्विक, निरागस आणि उच्च आनन्दाचा तिला अनुभव येत होता. त्यांत दारिद्र्य, हालअपेष्टा, उपासतापास यांचें भान तर केव्हांच हरपलें होतें. स्मृति असेल तर ती फक्त भविष्याची—उज्ज्वल स्वप्नांची. शिक्षण संपल्यानंतर वडिलांच्या सान्निध्यांत, त्यांच्या सेवेंत घाल-वावयाच्या सुखद कल्पनांनीं रेखाटलेलीं चित्रें तिच्या मनश्चक्षूसमोर तरळत. आपली विद्या मातृभूच्या चरणीं अर्पण केल्यानें होणाऱ्या कृतार्थतेच्या

विचारानें तिचें मन प्रफुल्ल होई. एका पवित्र व्येयाची दीक्षा तिनें घेतली होती. त्याच्या सिद्धीसाठीं आपलें जीवन अधिक उन्नत आणि ऊर्जस्वी करण्यांत ती मग्न झाली होती.

आणि तसेंच म्हटलें तर भोंवतांलच्या जगांत तिचें मन वेधून घेण्यासारखें काय होतें? तिच्या मनावरील संस्कारामुळें, केवळ तिच्या अर्किचन वृत्तीमुळें नव्हे, इतर विद्यार्थ्यांची छानछबेली वृत्ति तिच्या ठिकाणीं संभवनीय नव्हती. पुरुष विद्यार्थ्यांची मैत्री ती टाळीत होती असें नव्हे; तिच्या स्वभाव-वैशिष्ट्यामुळें तिच्या निकट येण्यास कोणी धजत नव्हतें. प्रेमाचा — प्रेम-निराशेचा अनुभव ती घेऊन चुकली होती. पुरुषांच्या भिऱ्या स्वार्थी वृत्तीला ती विटली होती. वैवाहिक जीवनाचें तिला आतां आकर्षण वाटत नव्हतें; मातृत्वाची मातृत्वरी तिला वाटेनाशी झाली होती. स्वतःचें व्यक्तिस्वातंत्र्य ती गमावण्यास आतां तयार नव्हती. तिनें आपल्याभोंवतीं एक अभेद्य तट-बंदी जणू निर्माण केली. स्वाभिमानामुळें, संकोचशीलतेमुळें आणि पुरुष-वर्गावरील अविश्वासामुळें ती जगापासून चार पावलें दूर राहात होती.

पण विधि मात्र तिच्यासाठीं वेगळा व्यूह रचीत होता.

*

*

*


मेरीनें निरनिराळ्या प्रकारच्या पोलादांच्या विद्युदाकर्षणसामर्थ्याबद्दल संशोधनकार्य अंगावर घेतलें होतें. त्यासाठीं ती प्रा. लिगमन् यांच्या प्रयोगशाळेंत काम करीत होती. पण तेथें निरनिराळ्या खनिज द्रव्यांच्या रासायनिक पृथक्करणाला लागणाऱ्या साधनसामुग्रीचा अभाव होता. तेव्हां मेरी मोठ्या फिकिरींत पडली. त्याच वेळीं तिच्या सुदैवानें तिच्याशीं परिचित असलेले प्राध्यापक कोवलस्की आपल्या नूतन पत्नीसह फ्रान्समध्ये येऊन दाखल झाले. त्यांचीं पॅरिसमध्ये कांहीं व्याख्यानेंहि झालीं. त्यांना मेरी उपस्थित होती. प्रा. कोवलस्की यांनीं मेरीची आस्थापूर्वक चौकशी केली. त्या प्रसंगीं मेरीनें आपली अडचण त्यांना वोलून दाखवली. प्रा. कोवलस्कींनीं यांतून मार्ग काढण्याचा तिला एक उपाय सुचवला, तो असा :

“ येथें पदार्थविज्ञान व रसायनशास्त्रांच्या पाठशाळेंत काम करणारे एक गुणी शास्त्रज्ञ आहेत. त्यांची माझी ओळख आहे. मी तुला त्यांची गांठ घालून देतो. मला वाटतं, ते तुला या कामांत मदत करतील. तूं असं कर, उद्यां जेवण झाल्यावर दुपारच्या चहाला आमच्याकडे ये. मी त्यांनाहि बोलावतो. त्यांचं नांव तूं ऐकलंहि असशील — पिएर क्यूरी.”

ठरल्याप्रमाणें दुसऱ्या दिवशीं मेरी प्रा. कोवलस्की यांच्या निवासस्थानीं येऊन दाखल झाली. खिडकींतच प्रा. क्यूरी उभे होते. त्यांचा बांधा उंच असून आकृति भव्य दिसत होती. पोषाख साधाच आणि जुन्या पद्धतीचा, अंगाच्या मानानें किंचितसा सैलच होता. वेपभूषेंत आणि केशभूषेंतहि वेफिकीरपणाच अधिक होता. त्यांची प्रशांत मुद्रा आणि पाणीदार डोळे त्यांच्या हृदयाच्या सखोलतेची साक्ष पटवीत होते. तोंडावर काचित् मंद-स्मित झळके, पण त्यांत गांभीर्याची छटाच अधिक असे. एकंदर त्यांच्या चर्येवरून त्यांच्या बुद्धिमत्तेबद्दल कुणाचीहि खात्री पटे. त्यांची अंतर्मुख वृत्ति, मितभाषीपणा आणि गंभीर मुद्रा ते व्यावहारिक जगापासून दूरदूर हिंडत असल्याची जाणीव करून देत. एकंदरीनें प्रथम भेटींतच त्यांच्या व्यक्तिमत्त्वाचा विशिष्ट ठसा दुसऱ्याच्या मनावर उमटल्याविना राहात नसे.

प्रा. कोवलस्कींनीं ओळख करून दिल्यावर मेरीचें व पिएर क्यूरीचें संभाषण सुरू झालें. मेरी शक्य तेवढी श्रोत्याचीच भूमिका करीत होती. भाषणाचा विषय स्वाभाविकपणेंच शास्त्रीय संशोधनाचा होता. प्रा. क्यूरी करीत असलेल्या सूचना मेरी एकाग्र मनानें ग्रहण करीत होती. मधून-मधून प्रा. क्यूरीच्या संशोधन-कार्याविषयींहि बोलणें चालू होतें. बोलण्याच्या ओघांत त्यांनीं आपल्या पुढील संशोधनाच्या कामाहि निवृत्त मांडल्या. आपले पदार्थविज्ञानांतील स्फटिकीभवनावरूनच सिद्धान्तहि त्यांनीं तिला स्पष्ट करून सांगितले.

स्वभावतः अबोल असलेले प्रा. क्यूरी कितीतरी बोलत होते. त्यांच्या आवडत्या शास्त्रीय विषयावर संभाषण चालू होतं, हें ऐकून त्यांचे कांणी



नव्हतें. या चमत्काराच्या मुळारशीं मेरीचें व्यक्तिमत्त्वहि होतें. पोलंडमधील एक युवती इतक्या दूरच्या देशांत येते, सोबोर्नच्या विश्वविद्यालयांत पदार्थविज्ञानासारख्या गहन विषयांत पहिला क्रमांक पटकाविते, एवढ्या गोष्टी तिच्याविषयीं कौतुक वाटावयास लावण्यास पुरेशा होत्या. पण मेरीचें कर्तृत्व येथेंच संपत नव्हतें. यंदां गणित विषय घेऊन ती पुनः परीक्षेस बसूं इच्छित आहे. आपण बोलत असलेल्या शास्त्रीय विषयांत ती तन्मय होऊं शकते, इतकेंच नव्हे तर त्यांत ती भाग घेऊं शकते, त्यांतील पारिभाषिक संज्ञा, प्रमेयें आणि सिद्धान्त ती ग्रहण करूं शकते. उकळूं शकते. त्यांजबद्दल अचूक अनुमानें बांधण्याची पात्रताहि तिच्या ठिकाणीं आहे. भारीच विलक्षण तरुणी दिसते ही !

“आपण पुढें फ्रान्समध्येच राहणार ?” क्यूरींनीं कुतूहलानें विचारलें.

“छे: छे: ! गणिताची परीक्षा आटोपली कीं मी वॉर्सीला परत जाणार ! पुनः परत यायला मिळतं कीं नाहीं कोणास ठाऊक ! वॉर्सीतच कोठें तरी काम करीन बहुतेक. पोल लोकांना आपला देश सोडून कसें चालेल ?” मेरीनें शांतपणें उत्तर दिलें. शेवटचीं वाक्यें उच्चारतांना तिचा स्वर किंचित् उत्तेजित झाला होता.

आणि मग संभाषणाचा ओघ पोलंडच्या आपत्ति, झारचा जुलमी अंमल यांकडे वळला. क्यूरी किंचित् निराश चित्तानें पण स्तिमित दृष्टीनें मेरीच्या देशाभिमानानें उचंबळलेल्या अंतःकरणाची तळमळ पाहात होते. पण त्यांच्या मनांत एकच विचार थैमान घालीत होता,— एवढी ही बुद्धिमान् तरुणी आपल्या बुद्धीच्या अद्भुत देणगीचा अपव्यय झारशीं टक्कर देण्यांत कां करीत आहे ? वास्तविक हिनें शास्त्रीय संशोधनाला आजन्म वाहून घ्यावयास पाहिजे. आणि याच पिएर क्यूरींनीं थोड्याच दिवसांपूर्वीं आपल्या ‘वासरीं’त लिहिलें होतें,

“अद्भुत बुद्धिमत्तेच्या स्त्रिया एकूण दुर्मिळच.”

पिएर क्यूरी हे फ्रान्समधील उच्च दर्जाचे शास्त्रज्ञ होते. त्यांची वृत्ति

प्रसिद्धिविमुख होती. त्यांच्या स्वतःच्या देशांत त्यांचा बोलबाला फारसा झाला नव्हता, पण परदेशीय शास्त्रज्ञांना त्यांचें नांव सुपरिचित होतें.

१५ मे १८५९ या दिवशीं पॅरिसमध्ये त्यांचा जन्म झाला. पिएरचे वडील व आजोबा दोघेहि डॉक्टरच होते. क्यूरिंचें घराणें मूळचें सामान्य स्थितीतलें असलें तरी गेल्या बऱ्याच पिढ्यांनीं बुद्धिमत्तेबद्दल व विद्वत्तेबद्दल चांगला लौकिक मिळविला होता. पिएरचे वडील युजेन क्युरी यांनाहि संशोधनाची मोठी आवड होती. त्यांनीं आपला व्यवसाय सांभाळून एका प्रयोगशाळेंत काम केलें होतें. क्षयरोगाच्या संसर्गजन्यते-संबंधीं त्यांनीं कांहीं लिखाणाहि प्रसिद्ध केलें होतें.

डॉ. युजेन क्युरी यांच्या दोन्ही मुलांस बालपणापासूनच शास्त्रीय ज्ञानाची गोडी लागली होती. थोरला जेकस याचा शालेय अभ्यास व्यवस्थित सुरू झाला, पण पिएर याच्या स्वतंत्र प्रवृत्तीला व कुशाग्र बुद्धीला शालेची शिस्त मानवेना. डॉ. युजेननीं त्याला स्वतःच शिकविण्यास सुरुवात केली, आणि पुढें त्याला श्री. बेझिल नांवाच्या एका हुषार पंडिताच्या स्वाधीन केलें. या साऱ्या प्रयत्नाला चांगलीं फळे आलीं. सोळाव्या वर्षीच पिएर यांनीं पदार्थविज्ञानांत स्नातकाची पदवी संपादन केली आणि दोन वर्षांनींच आचार्य पदवी मिळविली. ताबडतोब त्यांची प्रा. देसाँ यांच्या हाताखालीं शास्त्रविभागांत प्रयोगशाळेंत नेमणूक झाली. त्यांनीं आपल्या बंधूंच्या साहाय्यानें शास्त्रीय संशोधन सुरू केलें. या दोघां बंधूंनीं 'पायझो-इलेक्ट्रिसिटी' नांवाचा एक अभिनव विद्युत्प्रकार शोधून काढला आणि विद्युच्छक्तिमापक एक यंत्रहि बनविलें. त्यानंतर पिएर यांनीं 'स्मटिक-विषयक' आपलें स्वतंत्र संशोधन आरंभिलें. आधुनिक पदार्थविज्ञानांतील प्रमाणबद्धतेचा सिद्धान्त बसविला. विद्युदाकर्षणत्वाविषयीहि एक नियम शोधून काढला तो 'पिएर लॉ' या नांवानें प्रसिद्ध पावला. 'क्युरी स्केल' नांवाचें एक अतिसूक्ष्म संवेदनक्षम यंत्रहि निर्माण केलें. या पंधरा वर्षांच्या दीर्घ संशोधनानंतर पिएर यांना फक्त दरमहा तीनशें फ्रँक वेतन मिळत होतें.

पण परदेशस्थ शास्त्रज्ञ त्यांची योग्यता ओळखून होते. १८९३ मध्ये जेव्हां लॉर्ड केल्व्हिन या इंग्लंडच्या प्रसिद्ध शास्त्रज्ञांनी पॅरिसला भेट दिली तेव्हां त्यांनी पिएर यांची भेट घेतली. त्यांच्या संशोधनावद्दल धन्योद्गार काढले; पण पिएर यांना प्रयोगशाळेत कोणी साहाय्यक नाही, त्यांना चांगलीशी प्रयोगशाळा नाही, आणि पोटाला पुरेसे वेतनाहि नाही, हे त्यांना समजले असतं तर !

पिएर यांना मानसन्मानाची आवड तर नव्हतीच, उलट तिटकाराच होता. फिजिक्स विद्यालयाच्या चालकाने 'प्रिफेक्ट'च्या सन्मानासाठी त्यांचे नांव सुचविण्याचे ठरविले असल्याची बातमी त्यांना कळताच पिएर यांनी मोठ्या विनयाने पण निग्रहाने ती गोष्ट आपणांस मान्य नसल्याचे त्यांना कळविले, आणि त्यांना परावृत्त केले.

पिएर जसे प्रासीद्धिपराङ्मुख होते, तसेच ते निर्लोभी व निःस्पृह होते. त्यांच्या स्वभावांत याचक वृत्ति नव्हती. अर्ज-विनंत्या करून आपली आर्थिक परिस्थिति सुधारावी असे त्यांच्या मनांतहि येत नव्हते. त्यांच्या मित्रांनी त्यांना एकदां कोणी एक प्राव्यापक निघून जात आहेत त्या जागेसाठी अर्ज करा म्हणून सुचविले असता त्यांनी उत्तर दिले की,

“ उमेदवार म्हणून अर्ज करणे ही गोष्ट मला नैतिक अधःपाताची वाटते. आपल्या मनाने असल्या गोष्टींच्या चिंतनांत व्यग्र होणे हा मनाचा कमकुवतपणा व रोगटपणा आहे, असें माझे मत आहे.”

निष्ठावंत ज्ञानोपासकाची ही भूमिका होती. खऱ्या आर्यवृत्तीचा निष्काम ज्ञानयोगाचा हा आदर्श होता !

सामान्य लोक शास्त्रज्ञांना सामान्यतः रुक्ष समजतात, पण ते बहुधा लौकिक अर्थाने. निसर्गातला उच्च आनंद कवींच्या सृष्टींत शब्दरूपाने साकार होतो. त्या आनंदाचा रस व्यक्त करण्याची कवींची पद्धति वेगळी असते. सामान्य जनाहि त्याच मार्गाचा प्रायः अवलंब करतात. पण शास्त्रज्ञ झाले तरी निसर्गाची लाडकी अपत्येच ना ! निसर्गाच्या अंत-

रंगांत शिरल्याशिवाय का निसर्गाचें रहस्य त्यांना कळणार ? ही निसर्ग-प्रीति त्यांच्या ठायीं विपुल असतेच. फक्त त्यांची पाहण्याची दृष्टि भिन्न असते एवढेंच. पण म्हणून त्यांच्या भावना आणि बुद्धि यांची काय-मची ताटातूट होते हें म्हणणें वेडगळपणाचें ठरेल.

पिएर यांच्या ठिकाणीं प्रखर बुद्धिमत्तेइतकीच कल्पनेची तरलता होती. मन संवेदनक्षम होतें. कवींची प्रतिभा—नवनवोन्मेषशालिनी बुद्धि त्यांच्या ठिकाणीं वसत होती. त्यांना निसर्गसान्निध्याची आवड होती. बालपणचे दिवस वनराईत स्वैरपणें हिंडण्यांत त्यांनीं घालविले होते. त्यांचें मनहि सदा वायुगतीनें भटकत असे. त्यांच्या दैनंदिनींत पुढील उतारा या दृष्टीनें वाचनीय आहे :

“खाणें-पिणें, झोपणें, मित्राशीं गप्पा मारणें, इत्यादि गोष्टी तर आपण नेहमींच करीत असतो. जीवनांतील मधुर वस्तूंचाच एक प्रकारें आपण भास्वाद घेत असतो. पण त्यामुळें निसर्गविषयक आपल्या विचारांत खंड पडूं नये. आपलें जीवन हें स्वप्न असावें, आणि आपल्या प्रयत्नानें तें स्वप्न पुनः साकार व्हावें यासाठीं प्रत्येकानें झटत असावें.”

थोडक्यांत त्यांच्या ठिकाणीं कवि—कलावन्तांची संवेदनशीलता, भाव-प्रवणता, आणि कल्पनेची तरलता या गोष्टी होत्या. अशा या काव्यात्म शास्त्रज्ञाला एका पोलिश युवतीनें आपल्या अव्याज-रमणीय शालीनतेनें, उत्कट ध्येयासक्तीनें आणि गाढ शास्त्रनिष्ठेनें मोहून टाकलें.

• • •

रत्नं समागच्छतु काञ्चनेन !

: : १०

मेरी आणि पिएर क्युरी यांच्यांतील परिचयाची लवकरच स्नेहांत परिणति झाली.

मेरीचा स्नेह संपादन करण्याची पिएर यांची इच्छा तंत्रितर होती. आपल्या स्नेहबंधनाला दृढता यावी म्हणून त्यांनीं आपल्या पदार्थविज्ञानामधील संशोधनविषयक लेख मेरीस भेट म्हणून पाठविले. मेरीच्या निवासस्थानीं तिला भेटण्यास तिची अनुमतिहि त्यांनीं मिळविली. मेरीच्या शास्त्रीय ज्ञानाच्या लालसेनें ते दिपून गेले. तिच्या ज्ञानोपासनेवरील निष्ठेमुळे आणि बुद्धीच्या कुशाग्रतेमुळे ते तिजवर मोहित झाले. तिच्या या गुणांचा प्रत्यय त्यांना प्रथम भेटांत तर आलाच होता, पण तिच्या निवासस्थानीं गेल्यावर तर ते स्तंभितच झाले.

एक जुनाट, रिकामी खोली. जीवनोपयोगी वस्तूंचेंदेखील तेथें दारिद्र्यच. या खोलींत चिंध्या व्हावयाच्या वेतांत असलेल्या पण केवळ शरीराची कशीवशी लज्जा रक्षण करणाऱ्या पोषाखांत, अभ्यासानें क्षीण झालेली पण करारी व निश्चयी मुद्रेची एक तरुणी मायभूमीपासून शेकडों कोस दूर आपलें जीवन संन्यस्तवृत्तीनें व्यतीत करीत आहे, आणि ज्ञानार्जनासाठीं वाटेला ते कष्ट सोसण्याची तिची तयारी आहे हें दृश्य चित्त हालविणारें

होतें. मेरीनें अत्यंत सौजन्यानें पण तितक्याच संयमानें त्यांचें स्वागत केलें.

आणखी एकदोन भेटोंत पिएर यांनीं मेरीला आपल्या कुटुंबियांचा परिचय करून दिला. किती विचित्र आणि अद्भुत साम्य ! क्यूरी आणि स्कलोडोवस्की कुटुंबांतील वातावरण अगदीं एकाच तऱ्हेचें होतें. तींच ज्ञानलालसा, तींच शास्त्रोपासना, तेंच निसर्गप्रेम. उच्च सांस्कृतिक जीवन व्यतीत करण्याची उत्कंठा आणि पद्धति उभय कुटुंबांत सारखीच होती. मातापित्यांचे आणि अपत्यांचे संबंध दोन्ही कुटुंबांत तसेच जिह्वाळ्याचे व प्रेमाचे होते. मेरीच्या हदयाला कां कुणास ठाऊक खूप धीर आला. परकेपणाचा उरलासुरला पडदा दूर झाला. मेरीनेंहि आपल्या कुटुंबियांचा परिचय पिएरना करून दिला. दोन शास्त्रज्ञ एकमेकांच्या अधिक निकट आले.

स्त्रीसामान्याची काय जादू असेल ती खरी. मेरीच्या सहवासांत आपल्या सुप्त शक्ति जागृत झाल्यासारखें पिएर यांना वाटूं लागलें. नवीन प्रेरणा, नवीन उत्साह त्यांच्या ठायीं निर्माण झाला. दृढ स्नेह, परस्परांबद्दल आदरभिश्चित आपुलकी व विश्वास जसजशीं वाढूं लागलीं तसतशी मेरीहि त्यांना कार्यप्रवण बनवूं लागली. पिएर यांनीं आपले विचार लेखबद्ध करावेत, प्रयोग लिहून काढावेत, डॉक्टरीचा प्रबंध तयार करावा म्हणून मेरी त्यांना उत्तेजन देऊं लागली.

पण सुटी लागून मेरीच्या वॉर्सीला जाण्याचा दिवस जसजसा जवळ येऊं लागला, तसतसें पिएरचें मन अस्वस्थ होऊं लागलें. मेरी पुनः फ्रान्सला परत येईल का ? तिचा मधुर स्नेह जीवनभर आपणांस लाभेल काय ? या विचारानें ते वेडे बनले. मेरीनें पुनः परत यावें, अशी त्यांनीं परोपरीनें तिला गळ घातली. अनेक तऱ्हेनें तिच्याशीं युक्तिवाद केला. तिच्या शास्त्रप्रीतीला जागें करून तिचें मन वळविण्याची पराकाष्ठा केली.

“तुम्ही अभ्यासाला आतां रामराम ठोकणार काय ? पोलंडमध्ये तुम्हांला

साधनांची काय अनुकूलता आहे? निसर्गाने तुम्हांला बुद्धिमत्ता दिली आहे, तिचे तुम्हीं चीज नको का करायला?" — एक ना दोन, अनेक तऱ्हेने तिचे मन ते वळवीत होते. अखेर मेरीने परत येण्याचे आश्वासन दिले.

जाण्यापूर्वी आपल्या भविष्याबद्दल हरतऱ्हेने पिएर तिच्याशी बोलत. त्यांनी मेरीला आपल्याशी विवाहवद्ध होण्याचीहि अखेर विनंती केली. पण मेरीने मुग्धता स्वीकारून जवळ जवळ त्यास नकारच दिला.

मेरी पोलंडला निघून गेली, आणि पिएर यांना जग सुनें झाले.

*

*

*

पिएर यांनी मेरीचा जवळ जवळ ध्यासच घेतला होता. वरचेवर पत्रे लिहून त्यांनी मेरीचा पाठपुरावा चालविला होता. मेरीच्या मागोमाग धांव घेण्यासाठी त्यांचे मन उतावीळ झाले होते. पण ते बरे दिसेल का?

‘मेरी खरेच परत येईल का?’ ही शंका त्यांचे मन व्याकुळ करित होती. ‘ती आली नाही तर जन्मभर स्नेही म्हणून राहण्याचे तिचे अभिवचन ती खरे कसे करणार? निव्वळ स्नेहभावाने मनाचे समाधान होईल काय?’ मेरीला आपल्या मायभूमीची सेवा करावयाची आहे. तिला समाजस्थिति बदलून टाकावयाची आहे. पण हे काय एकट्यादुकट्या माणसाचे काम आहे? शास्त्राची उपासना हीच खरी समाजाची सेवा नव्हे काय? विज्ञानावर उभारलेली समाजाची इमारत हीच खरी चिरस्थायी नव्हे काय? मेरीचे देशाभिमानाचे स्वप्न, आपले शास्त्राच्या उपासनेचे स्वप्न, — दोन्ही मानव्यासाठीच नव्हेत काय? मेरी आणि आपण एकत्र राहून शास्त्रीय संशोधन करून तीं साध्य करू शकणार नाही काय? मेरीच्या पत्रांत एकसारखी याची चर्चा त्यांनी चालविली होती.

मेरीप्रमाणेच पिएरनाहि काहीं तत्त्वे प्रिय होतीच ना? एके वेळी त्यांनी आजन्म अविवाहित राहण्याचा निर्धार केला होता. प्रेम-निराशेमुळे त्यांनी स्त्रीसहवास वर्ज ठरविला होता. स्त्रीसहवास शास्त्रीय

संशोधनाच्या मार्गांत अडथळा निर्माण करील अशी भीति त्यांना पूर्वी वाटत होती. पण आतां त्यांचें मन पालटलेंच ना ? तारुण्यांत देश-भक्तीचें वेड सर्वोनाच असतें. पण मेरीच्या देशभक्तींतून काय साध्य होणार होतें ? त्यापेक्षां तिनें आपली बुद्धिमत्ता शास्त्राच्या अभ्यासांत खर्च केली तर जगावर उपकार नाहीं का होणार ?

दिवसांमागून दिवस लोटत होते. पिएर यांच्या मनाची अस्वस्थता वाढत होती. तिच्या भेटीसाठीं ते तळमळत होते. मेरीला पाहिल्यापासून तिच्या अंतःसौंदर्यानें, बुद्धिमत्तेच्या तेजानें ते तिजकडे आकृष्ट झाले होते. मेरीच्या ध्येयासक्तीनें ते तिजवर लुब्ध झाले होते. तिच्या धैर्यानें आणि प्रतिभेनें, तिच्या चारित्र्याच्या भव्यतेनें मेरी म्हणजे एक असामान्य युवती असल्याचा जणूं त्यांना प्रत्ययच आला होता. ती आपली सहधर्म-चारिणी झाल्यास आपलें जीवन सफल होईल, असें त्यांच्या मनानें घेतलें. मेरीच्या सर्व शंका-कुशंकांचें निरसन ते वादविवादानें करित होते. आपल्या हृदयाची आर्तता तिला कळवीत होते. प्रेमाची उत्कटता व सत्यता पटवीत होते. त्याग हीच त्याची कसोटी असेल तर फ्रान्स सोडून मेरीबरोबर पोलंडमध्ये जावयासहि ते सिद्ध होते !

आणि मेरी—!

वाहेरून शांत दिसणाऱ्या, योगिनीची दिनचर्या कंठणाऱ्या मेरीच्या हृदयांत दारुण द्वंद्व थैमान घालीत होतें. आपण मायभूमीपासून शेंकडों कोस येऊन दूर देशीं राहिलों. हाडांचीं काडे केलीं. इतक्या परीक्षा दिल्या. पोलंडसाठींच ना हें केलें ? आतां व्यक्तिगत सुखाच्या फांसांत अडकून या देशसेवेच्या कल्पनांना तिलांजलि द्यावयाची काय ? एका फ्रेंच गृहस्थारीं विवाह करून मायभूमीला पारखें व्हावयाचें ! मातृ-भूमीशीं ही कृतघ्नता नव्हे काय ? दिवसेंदिवस थकत चाललेले वडील आपल्या वाटेकडे डोळे लावून बसले आहेत, त्यांची फसवणूक नाहीं का होणार ? छे; हा मोह टाळलाच पाहिजे. कॉझिमिर—पोलंडमधल्या

एका खानदानी कुटुंबानें लाथाडलेल्या तरुणीच्या पायावर फ्रान्सच्या एका महान् शास्त्रज्ञानें आपलें हृदय अर्पण करावें, ही विधिघटना अपूर्व नव्हे तर काय ?

पण मेरी किती झाली तरी एक नवयौवना खीच होती. पिएर यांच्या केविलवाण्या स्थितीनें म्हणा, आळवण्यानें म्हणा, त्यांच्या त्यागाच्या तयारीनें म्हणा, तिच्या मनाचा निश्चय डळमळू लागला. मेरीनें आपल्या हृदयाची असह्य व्यथा ब्रोन्याजवळ बोलून दाखविली. मेरीच्या मनाचा बुरज ढासळू लागल्याची वार्ता कळतांच पिएर यांनीं डॉ. दुलुस्कींकरवीं तिचें मन वळविण्याचा यत्न सुरू केला,— आणि अखेर तर पिएरच्या मातेनेंहि ब्रोन्याजवळ शब्द खर्च केला. जवळ जवळ दीड वर्ष स्वतःशीं झुंजल्यावर मेरीनें विवाहाला अनुमति दिली.

त्या वेळीं जोसेफनें लिहिलेल्या पुढील पत्रावरून तिच्या कुटुंबियांचा उदार दृष्टिकोन आपणांस पाहावयास मिळतो. जोसेफ लिहितो :

“ तुझा प्रा. क्यूरींशीं विवाह ठरल्याचें समजून आनन्द झाला. मी तुम्हांला भावी जीवनांत सौख्य व यश चिंतितों. तुझें जीवन समृद्ध आणि सुखसंपन्न होवो.

तुझ्या अन्तःकरणप्रवृत्तींनीं निर्दिष्ट केलेला मार्ग तूं चोखाळलास याबद्दल तुला कोणीच दोष देणार नाही. तूं पॅरिसमध्ये राहूनहि मनानें पोल राहशील याची मला खात्री आहे. आपलें कौटुम्बिक स्नेहबंधन शिथिल होणार नाही.

कोणत्या तरी कर्तव्यभावनेच्या आहारीं जाऊन व सारा त्याग करून पोलंडमध्ये हालअपेष्टांत रखडण्यापेक्षां फ्रान्समध्ये तुला सुखासमाधानांत नांदतांना पाहून आम्हां सर्वांना होणारा आनन्द शब्दांनीं व्यक्त करतां येत नाही.”

प्रा. पिएर क्यूरी आणि मेरी स्कोडोवस्का यांचा विवाह २६ जुलै १८९५ या दिवशीं अत्यंत साधेपणाने कोणत्याही प्रकारे गाजावाजा न करतां पार पडला. समारंभ असा विशेष नव्हताच. नेहमींचे धार्मिक विधि, सोन्याची अंगठी, पांढरा पोषाख इ. रूढि या सर्वांना फांट्या देण्यांत आला होता. विवाहसमारंभास निमंत्रित मंडळीहि अगदींच वेंचक अशी होती. विवाहविधि आटोपतांच मातापितरांचा त्यांनीं निरोप घेतला. नवीनच खरेदी केलेल्या सायकलीवर आरूढ होऊन हे शास्त्रज्ञांचे जोडपे फ्रान्सच्या वासंतिक वनश्रीचा उपभोग घेण्यास बाहेर पडले.

● ● ●

मा. मेरी क्यूरी हिने आपल्या नव्या संसारास सुरुवात केली, ती तिच्या आजपर्यंतच्या साध्या राहणीस साजेल अशीच होती. रुंद ग्लेशअर विभागांत त्यांनीं दोन खोल्या घेतल्या होत्या. एक स्वयंपाकगृह व दुसरी बैठकीला. खोलींत एक लांबट टेबल व दोन खुर्च्या यांशिवाय कांहीं फर्निचर नव्हतें. मेरीने आपला संसार काटकसरीनें करावयाचें ठरविलें होतें. स्वयंपाक ती स्वतःच करी, पण त्यासाठीं स्वयंपाक शिकण्याची तिजवर पाळी आली. अगदीं थोड्या वेळांत व कमी लक्ष देऊन कोणते पदार्थ तयार करतां येतील याचेहि ती प्रयोग करून पाहूं लागली. झाडलोट, बाजार-हाट हें सारें ती स्वतःच करीत असे.

विवाहानंतर दुसऱ्याच वर्षीं मेरीने माध्यमिक शिक्षकांसाठीं लागणारी 'फेलोशिप'ची परीक्षा दिली, व त्यांत ती पहिली आली. विद्युदाकर्षणा-संबंधीं प्रयोग व निबंधलेखन हीं कामेहि चाळूच असत. गृहकृत्यांचा व्याप सांभाळून मेरी ८-९ तास प्रयोगशाळेंत घालवी.

मेरी व पिएर यांच्या संवयी अगदीं साध्या होत्या. पिएरना गप्पांची फारशी हांस नसे. त्यांच्याकडे मंडळी भेटावयास क्वचितच येत. कामाचा कंटाळा आला कीं तीं दोघे स्केओ येथें पिएरच्या वडिलांच्या मुक्कामीं जात. तेथेंहि

आपल्यासाठीं दोन खोल्या त्यांनीं राखून ठेवल्या होत्या. अधूनमधून डॉ. दुलुस्की व ब्रोन्या यांनाहि तीं भेटत. या तीन वर्षांत प्रा. लादिस्लावहि दोनदां फ्रान्समध्ये आले. त्या वेळीं डॉ. क्युरी व त्यांची कुटुंबीय मंडळी मेरी, ब्रोन्या, हेला, सारींच एकत्र जमलीं. दोन भिन्न राष्ट्रांचें तें कौटुंबिक संभेलनच होतें. शास्त्रविषयावर आपल्या जावयांशीं गप्पा मारतांना प्रा. स्कलोडोवस्की यांना केवढा आनंद होई !

उन्हाळ्याच्या सुटींत पॅरिसच्या आसपास सायकलवरून सहली काढावयाच्या, निसर्गाच्या संगतींत मनमुराद भटकावयाचें, असा या शास्त्रज्ञ दांपत्याचा परिपाठ होता. पण '९७ च्या उन्हाळ्यांत सहल अर्धीच टाकून त्यांना परतावें लागलें. मेरीचे बाळंतपणाचे दिवस भरत आले होते. १२ सप्टें. '९७ रोजीं मेरी प्रसूत होऊन तिला कन्यारत्न झालें. तीच इरीन — मातेची उच्च परंपरा चालवून नोबेल पारितोषिक मिळविणारी कन्या !

संसार कीं शास्त्रीय संशोधन असा पेच मेरीपुढें कधींच नव्हता. त्यामुळें बाळंतपणांतून उठतांच ती प्रयोगशाळेंत हजर झाली.

मेरीनें आतांपर्यंत महाविद्यालयाच्या दोन उच्च पदव्या मिळविल्या होत्या. पोलादाच्या आकर्षणशक्तीसंबंधीं तिचा एक निबंधहि तयार झाला होता. याच्या पुढची क्रमप्राप्त पायरी म्हणजे 'डॉक्टर' या पदवीसाठीं प्रबंध तयार करणें हीच होती.

पण असा प्रबंध लिहावयाचा म्हणजे कांहींतरी नवसंशोधन करावयास पाहिजे. विद्वानांच्या पुढें कांहीं तरी नवीन विचार ठेवले पाहिजेत. एखादा गहन कूट प्रश्न सोडविण्याची दिशा वा पद्धति तज्ज्ञांना सादर केली पाहिजे. निसर्गाच्या अज्ञात प्रदेशांत प्रवेश करून त्याचें स्वरूप निश्चित केलें पाहिजे. आपला विषय निश्चित करण्यासाठीं मेरीनें सध्यां चालू असलेल्या शास्त्रीय संशोधनांची माहिती मिळविण्यास सुरुवात केली. लवकरच तिला हवा तसा कुतूहलजनक विषय सांपडला.

तो एक मोठा गमतीदार विषय होता. जगांत कांहीं वस्तु स्वयंप्रकाशी
६...क्युरी

आहेत असें एका शास्त्रज्ञाला आढळलें होतें. सूर्यकिरण पडल्यावर अनेक वस्तु चमकतात. कांहीं धातु त्यामुळें तेजस्वी बनतात व त्यांतून प्रकाश-किरण बाहेर पडूं लागतात हें शास्त्रज्ञांना माहीत झालें होतें. रॉटजेन यानें अपारदर्शक वस्तूंंतून जाणारे प्रखर 'क्ष' किरण शोधून काढले होते. त्याच दिशेनें पाँईकेर व बेकरेल हे शास्त्रज्ञ पुढें विचार करीत होते. बेकरेलच्या अकस्मात् असें निदर्शनास आलें कीं, युरेनिअम (Uranium) नांवाच्या मूल्यवान् व दुर्मिळ धातूंंतून कांहीं विलक्षण किरण बाहेर पडतात. छायाचित्र घेतलेल्या कांचेभोंवतीं काळा कागद गुंडाळून त्यावर युरेनिअमच्या क्षाराचें मिश्रण ठेवलें तर त्यांतूनहि त्या काचेवरील चित्रें कागदावर उमटूं शकतात ! अशी विलक्षण शक्ति या किरणांच्या अंगीं असते ! हे किरण येतात कोठून ? युरेनिअमच्या अंगची तर ही शक्ति नव्हे ? त्याचा उलगडा केलाच पाहिजे. मेरीनें हाच संशोधनासाठीं विषय निवडला. हें संशोधन यशस्वी झालें तर 'डॉक्टरी' साठीं प्रबंध आपोआप तयार होईल; पण निसर्गाचें केवढें आश्चर्य हातीं लागेल !

पण प्रयोग करावयाचे म्हणजे सुसज्ज प्रयोगशाळा हवी आणि कोणाचें तरी मार्गदर्शन हवें. प्रयत्न करूनहि मेरीला प्रयोगासाठीं रिकामी खोली मिळेलना. अखेर पिएर क्यूरींच्या खटपटीनें त्यांच्याच पदार्थविज्ञानाच्या शाळेंतील तळमजल्यावरील एक खोली मेरीला मिळाली.

ती एक अडगळीची खोली होती. ना उजेड ना हवा. प्रयोगाचीं उपकरणां हि बेताबाताचींच होती. खोलीचें हवामान प्रयोगाच्या नाजूक, संवेदनशील यंत्रसामुग्रीला प्रतिकूल होतें, आणि तितकेंच तें कोंदट व सर्द वातावरण मेरीच्या प्रकृतीलाहि प्रतिकूल होतें. पण या साऱ्या अडचणी मेरीच्या अंगवळणीं पडल्या होत्या; इतकेंच नव्हे तर प्रतिकूल परिस्थितीशीं झुंज घेण्यांतच तिला आनंद वाटत होता.

पिएर क्यूरींनीं मार्गदर्शकाची उणीव भरून काढली. फ्रान्समधील ते एक सिद्धहस्त संशोधक असल्यानें मेरीची त्यांच्या कर्तृत्वावर श्रद्धा होती. आज-

वरच्या गृहिणी व सखी या नात्यांत 'प्रियशिष्या' या नात्याची नवी भर पडली. अशीं समानशील पति-पत्नीचीं युगुलें जगांत फार दुर्मिळ असतात !

मेरीच्या प्रयोगास सुरुवात झाली. युरेनिअमचा जेवढा सूक्ष्म व विविध रीतीनें अभ्यास करतां येईल तेवढा तिनें केला. त्यांतून बाहेर पडणाऱ्या किरणांचें हवेस विद्युद्वाहकत्व आणण्याचें सामर्थ्य तिनें निश्चित केलें. युरेनिअमवरील कोणत्याहि रासायनिक क्रियेमुळें किंवा त्याला दिलेल्या उष्णतेमुळें या किरणांच्या प्रसरणशीलतेत फरक पडत नाहीं, असें तिला आढळून आलें. पण युरेनिअमशिवाय आणखी एखाद्या मूलद्रव्यांत ही शक्ति नसेलच कशावरून ? लवकरच तिच्या नजरेस आलें कीं, थोरिअम (Thorium) नांवाच्या मूलद्रव्यांतहि असे किरण बाहेर टाकण्याची शक्ति आहे ! त्या किरणांची प्रसरणतीव्रताहि तेवढीच आहे ! म्हणजे या पदार्थांत एका नवीन गुणाचें अस्तित्व तर सिद्ध झालेंच. त्याला नवीन नांव हवें. 'किरणोत्सर्गता' (Radio Activity) — प्रकाश-किरण बाहेर टाकण्याचें सामर्थ्य असें मेरीनें त्यास नांव दिलें.

याच दृष्टीनें मेरीनें सर्व ज्ञात खनिज पदार्थांचें परीक्षण सुरू केलें. हें काम प्रचंड होतें. पण तिच्या कामाला खंड नव्हता. उत्साहाला अंत नव्हता. हे किरण येतात कोठून ? ही किरणोत्सर्गता त्यांना मिळते कशी याचा शोध लावण्याचा तिनें ध्यास घेतला.

मेरीच्या आजपर्यंतच्या अनुमानांना व अनुभवांना धक्का देणारा एक नवीनच अनुभव मेरीला मिळाला. खनिज पदार्थांत ज्या प्रमाणांत युरेनिअम वा थोरिअम असेल त्याच प्रमाणांत ही किरणोत्सर्गता असेल. पण तिला आतां आढळून आलें कीं, कांहीं खनिज द्रव्यांतील किरणांची तीव्रता युरेनिअममधील किरणांच्या चौपट होती. याचा अर्थ असा नव्हे का, कीं युरेनिअमपेक्षां अधिक शक्तिशाली, स्वयंप्रकाशी व किरण बाहेर टाकण्याची जबर शक्ति असलेला एक वेगळाच पदार्थ या विश्वांत आहे ? हा पदार्थ कोणता ? आजपर्यंतच्या प्रयोगांत तर तो कोणाच्याच अनु-

भवास आला नव्हता. आणखी थोड्या प्रयोगांअंतीं 'पिचब्लेंडी' नांवाच्या खनिज द्रव्यांत प्रकाशकिरण बाहेर टाकण्यास समर्थ असलेले स्वतंत्र मूलद्रव्य वसत असल्याचें आपलें मत तिनें शास्त्रज्ञांपुढें मांडलें.

पण त्याचें स्वतंत्र अस्तित्व कसें हुडकून काढावयाचें ? तें मोठें जिकीरचें व चिकाटीचें काम होतें. मेरीच्या कार्यांतील प्रगति, तिनें संपादलेलें यश व तिच्या कार्याची अवाढव्यता पाहून पिएर क्यूरींनीं आपलें हातांतलें काम बाजूस ठेवलें, आणि या नवीन कामांत ते मेरीला साहाय्य करूं लागले. त्यांचे 'पिचब्लेंडी'वर प्रयोगं सुरू झाले. त्यांतील काढतां येतील तेवढीं मूलद्रव्यें रासायनिक पृथक्करणांनीं अलग करण्यांत आलीं. प्रत्येकाची किरणोत्सर्गता मापली जाऊं लागली. प्रयोगाचें क्षेत्र अधिकाधिक संकुचित करण्यांत येऊं लागलें. त्यांच्या दीर्घ श्रमांचें पारितोषिक देण्यासाठींच कीं काय निसर्गानें एक नवीन आश्चर्य त्यांच्यापुढें उभें केलें. एकाच्या ऐवजीं दोन द्रव्यांचें अस्तित्व भासमान होऊं लागलें !

“तुला या नव्या द्रव्याला कांहीं तरी नांव दिलें पाहिजे, मेरी !”

पिएरनीं मृदु आवाजांत मेरीला सुचविलें.

मेरीनें क्षणमात्र विचार केला. तिच्या मातृभूमीची मूर्ति तिच्या नयनासमोर उभी राहिली. साऱ्या जगाचे डोळे पोलंडकडे वेधले जातील. पोलंडमध्ये बुद्धिमत्ता आहे हें जगाच्या निदर्शनास येईल. मातृभूमीचें नांव या शोधाशीं जोडलें तर तें अमर नाही कां होणार ? रशियानें धुळीस मिळविलेल्या देशाची स्मृति इतिहासांत अमर करण्याची हीच संधि नाही का ?

“पोलोनिअम—चालेल का हें नांव ?” मेरीनें चाचरत उत्तर दिलें.

जुलै १८९८ मधील ही हकीकत. त्या वेळीं मेरीचें वय अवघें २९-३० वर्षांचें होतें.

यानंतर दरसालप्रमाणें आपल्या सुटीचा उपयोग पॅरिसच्या बाहेर सायकलवर सहली काढून वनराजीत भटकण्यांत त्यांनीं केला. सुटीनंतर आपले

प्रयोग त्यांनीं पुढें चालू केले. २६ डिसेंबर १८९८ रोजीं त्यांनीं आपला सिद्धान्त शास्त्रज्ञांपुढें ठेवला.

“ वरील विवेचनावरून एकच सिद्धान्त काढावासा वाटतो, आणि तो हा कीं, या किरणप्रसरणक्षम द्रव्यांत कांहीं तरी नवीन ‘ धातु ’ वा मूल-पदार्थ आहे. आम्ही त्याला ‘ रेडियम ’ हें नांव सुचवितों.”

*

*

*

रेडियमच्या शोधानें शास्त्रज्ञांना हादरा बसला.

आजपर्यंत निसर्गातील मूलद्रव्यें, त्यांचे स्वभाव, गुणधर्म वगैरे जी व्यवस्था कल्पण्यांत आली होती ती पार बदलून टाकणें भाग पडणार होतें. त्यामुळे पदार्थविज्ञानशास्त्रज्ञ जरा साशंकतेनें व सावधगिरीनेंच या शोधाकडे पाहूं लागले.

जगांत ज्या ज्या वेळीं नव्या कल्पना, नवे विचार, नवीन शोध पुढें मांडले गेले, त्या त्या वेळीं जुन्याच्या अभिमान्यांनीं व संरक्षकांनीं त्या नव्यांचें स्वागत अशा तटस्थतेनेंच केलें आहे. आजवर जें अनुभवास येत गेलें त्यावर त्यांची निष्ठा बसलेली असे. ज्या पूर्वजांनीं ही व्यवस्था लावून दिली, शास्त्राला प्रतिष्ठा मिळवून दिली, त्यांच्याविषयीं निस्सीम आदराची भावना या सनातन्यांच्या अंतःकरणांत असे. पण त्याबरोबरच नव्याविषयीं अश्रद्धा दाखवून निसर्गाच्या विशालत्वाविषयीं, ज्ञानाच्या विकासावरील, स्वतःच्या व पुढील पिढीच्या कर्तृत्वाविषयीं आपण शंका आणि अविश्वास प्रकट करीत आहोंत त्याची त्यांना जाणीव नसे. खऱ्या शास्त्रज्ञांची ही वृत्ति नव्हे. खरी वैज्ञानिक दृष्टि ही नव्हे. जी गोष्ट अनुभवाला येईल, नुसत्या युक्तिवादानें नव्हे तर प्रयोगानें निरपवाद आणि सप्रमाण सिद्ध होईल, तीच तो आणखी एखादें सत्य आविर्भूत होईपर्यंत प्रमाणभूत मानणार; प्रचलित विज्ञानव्यवस्थेवर काय परिणाम होतील या विचारानें, या भीतीनें मागें येण्याचें वा थांबण्याचें खऱ्या शास्त्रज्ञांच्या मनांतहि येत नाही.

पदार्थविज्ञानज्ञापेक्षां रसायनशास्त्र तर अधिक हटवादी होते. रेडियम ! प्रत्यक्ष दाखवा, त्याचा आकार दाखवा, रंग-रूप पाहूं घा, त्याचें तोलमोल करा. अटोमिक वजन, परमाणुभार नाहीं, तर रेडियम नाहीं !

या शास्त्रज्ञांना रेडियमचें दर्शन घडविण्यासाठीं आणि स्वतःच्या मनाचें समाधान करण्यासाठीं रेडियमची सिद्धि करणें, तो शुद्ध स्वरूपांत दाखविणें हें पुढील कार्य होतें. क्यूरी पतिपत्नीला चार वर्षे त्यासाठीं रात्रंदिवस अविश्रान्त परिश्रम करावे लागले.

पिचब्लेंडीचें संशोधन करून रेडियमची सिद्धता करावयाची म्हणजे दोन तीन खंडी खनिज द्रव्य पाहिजे. एवढा माल खरेदी करावयाचा म्हणजे रक्कमहि तेवढीच मोठी हवी. आणि हें संशोधन करावयाला प्रयोगशाळेची व्यवस्था काय ?

सरकारकडे मदतीची याचना करणें हा मार्ग होता. पण सरकारकडून उत्तेजन मिळेलच अशी खात्री नव्हती. शिवाय सरकारी खात्यांतून उत्तर मिळायला किती विलंब लागेल याचा पत्ता नाहीं. तेव्हां या भान-गडींत पडून कालापव्यय करण्यांत अर्थ नव्हता.

आपणाला लागणारा कच्चा माल त्यांतल्या त्यांत स्वस्त मिळण्याची क्यूरींनीं क्लृप्ति काढली. पिचब्लेंडींतून युरेनिअम काढून घेतलेल्या अवशेषांतूनच रेडियम सिद्ध करण्याचें त्यांनीं योजलें. युरेनिअम काढून घेतल्यानंतर या अवशेषांना फारशी किंमत पडली नसती. कचऱ्यावारीच हा माल टाकून दिला जातो. बोहेमियांतील सेंट. जोशिमल येथील खाणीच्या व्यवस्थापकाशीं एका मित्रामार्फत त्यांनीं पत्रव्यवहार सुरू केला, आणि त्याचें उत्तरहि अनपेक्षित असें अनुकूल आलें. तो माल विनामूल्य क्यूरींना पुरविण्यांत येणार होता. क्यूरींनीं फक्त वाहनखर्च केला म्हणजे झालें !

सोर्वोर्नच्या विद्यालयांत अनेक प्रयोगशाळा आणि खोल्या होत्या. पण त्यांत या प्रयोगांना जागा कोठून मिळणार ? अखेर पिएर क्यूरी ज्या पदार्थविज्ञानशाळेंत शिक्षकाचें काम करीत होते, आणि जेथें मेरीनें आपले

प्रयोग प्रथम प्रथम केले, त्याच शाळेच्या प्रमुखांस विनंति करण्यांत आली, आणि त्यांना तेथें एक खोली मिळाली.

त्या खोलीच्या समोर एक अंगण होतें आणि अंगणांत मोडकळीस आलेली एक पडवीवजा खोली होती. तिला छपरांतून उजेड घेतला होता; आणि उजेडाबरोबर त्यांतून पाऊसहि आंत येत होता ! जमिनीला फरशीहि नव्हती. ठिकाठिकाणीं खाचखळगे पडले होते. जुनीं कांहीं टेबलें, एक मोडका गंजलेला स्टोव्ह आणि नको असलेला फळा यांची अडगळ तेथें सांठविलेली होती. दोन क्षणहिः तेथें उभें राहवलें नसतें इतकें दमट आणि कोंदट तिथलें वातावरण होतें. पण एकदांची जागा मिळाली याचाच मेरीला कोण आनंद झाला !

प्रयोगाचें पहिलें वर्ष त्यांनीं पोलोनियम आणि रेडियम यांचें पृथक्करण करून त्यांतून मिळणाऱ्या निरनिराळ्या द्रव्यांची किरणप्रसरता मापण्यांत घालविलें. त्यानंतर पिएर आणि मेरी यांनीं कामाची विभागणी केली. पिएरनें रेडियमच्या गुणधर्मांचें संशोधन सुरू केलें, तर मेरीनें ‘रेडियम’ शुद्ध धन क्षारस्वरूपांत सिद्ध करण्याचें काम आपणांकडे घेतलें.

हें काम अत्यंत दगदगीचें होतें. तासन्तास वितळणाऱ्या आणि उकळणाऱ्या कढ्यांपाशीं उभें राहावयाचें; उकळत्या रसांतून निघणारे उग्र, दुर्गंधी वायु सहन करावयाचे. उकळत्या द्रवांतील फेंस, वरचा तवंग वाजूला काढून बरण्यांत भरावयाचा, पुनः त्यांना कढ द्यावयाचे, त्यांचें शोधन करावयाचें वगैरे उद्योग सारखे चालत. खोलींत—त्या पडक्या झोपडींत—धूर जाण्याची सोय नसल्यानें हें सारें काम मोकळ्या अंगणांत करावयाचें. पाऊस आला कीं त्या उकळत्या कढ्या उचलून झोपडींत आणावयाच्या. झोपडींताहि पाऊस ठिबकतोच आहे. छप्परावरील टपटप् आवाजानें कान किटून जातातच आहेत. खोलींत हिंवानें हात काकडून जात आहेत. टेबलावरील प्रयोगाची सामग्रीहि पावसानें खराब होण्याची भीति आहेच. या व अशा अत्यंत प्रतिकूल स्थितींत व वातावरणांत मेरीचें काम चाळ

होते. जवळ नोकर नव्हता की मदतनीस नव्हता. या साऱ्या परिस्थितींत तिचा सांगाती एकच — तिचा जीवनांतील जिवलग सहचर — पिएर क्यूरी. मेरीने विद्यार्थिदशेचीं चार वर्षे एकाकीपणें माळ्यावर एकान्तांत काढलीं होती. ही तिची घोर तपश्चर्या होती. पण तिचे हातांचे श्रम तर त्याही-पेक्षा अधिक होते. एक मोठें कठोर व्रतच ती पाळीत होती. एक मोठें दिव्य ती करावयास निघाली होती. पण मेरीचा काल अत्यंत आनंदांत जात होता. आपल्या शोधाच्या स्वप्नजालांत ती गुंग होती. बाह्य अडचणींचा तिला विसर पडला होता. बुद्धिमान् आणि प्रेमळ अशा पिएरचा सुखद सहवास तिला लाभला होता. पतीच्या सान्निध्यांत, त्याच्या प्रेमळ व कुशल मार्गदर्शनाखालीं, संशोधनकार्य करण्याचें आजवर कोणाहि स्त्रीच्या वांट्याला न आलेलें भाग्य तिला लाभलें होतें. पिएर आणि मेरी दोघेहि प्रखर बुद्धिमान्, अंतःकरणानें सारखींच कोमल आणि अंगीकृत कार्यांचा दोघांचाहि निदिध्यास सारखाच उत्कट. परस्परांच्या मधुर सहवासांत त्यांचे श्रम कोठल्या कोठें नाहींसे होत.

ते प्रयोगशाळेंत क्वचितच कोणास भेटत. खरें म्हणजे त्यांच्याकडे फारसे कोणी येतच नसत. त्यांचाहि अनायासें उपसर्ग टळे. जे कोणी येत ते पिएरकडे त्यांचें मार्गदर्शन घेण्यासाठीं व शंकाकुशंकांचें निराकरण करून घेण्यासाठीं. तेहि हातांतलें काम तात्पुरतें वाजूस सारून फळ्यावर आकृति काढून, समीकरणें लिहून पृच्छकांचें समाधान करीत. त्यांचें भाषण नेहमींच आल्हादक, उत्तेजनपर असे. येणाराच नव्हे तर दुसरा ऐकणाराहि कांहीं स्फूर्ति घेऊन बाहेर पडे. स्फूर्तीचा अखंड दीप मेरीच्या सान्निध्यांत तेवत होता.

फारच थंडी पडली तर जवळच्या स्टोव्हवर दोन पेलें कॉफी करून ध्यावयाची. कंटाळा आला तर खोलींत येरझारा घालावयाच्या, किंवा एकमेकांशीं थोडा वेळ संभाषण करावयाचें; पण तें संभाषणाहि हातीं

घेतलेल्या कार्यासंबंधीं नाहीं तर पुढील वेतासंबंधीं असावयाचें. रेडियम सिद्ध झालें तर.....

“ खरंच पिएर, कसा काय त्याचा रंग असेल ? ”

“ मला तर कांहीं कल्पना येत नाहीं. पण त्याचा रंग मात्र सुंदर असायला पाहिजे.” या तऱ्हेचें त्यांचें बोलणें होई.

दिवसामागून दिवस आणि महिन्यामागून महिने चाललेच होते. मेरीला आतां अंगणांत उघड्या हवेंत खपण्याची जरूर नव्हती. शोधलेल्या द्रवांतून घनीभूत रेडियमचे बारीक बारीक स्फटिक कसे तयार होतील याकडे तिचें लक्ष लागलें होतें. अत्यंत स्वच्छ, निरामय प्रयोगशाळेची वास्तविक तिला या वेळीं गरज होती. धुळीचे कण, लोखंडाचे कण यांनीं शुद्ध केलेलीं मिश्रणें खराब होत, आणि मेरीचे बरेच श्रम कैक वेळां वायां जात. तीन साडेतीन वर्षांच्या श्रमानें पिएर तर थकल्यासारखे झाले होते. अलीकडे मेरीचे श्रम त्यांना पाहवत नव्हते. परिश्रमाच्या मानानें मिळत असलेल्या स्वल्प यशामुळें त्यांना कांहींसा उबग आला होता. तूर्त प्रयोगाचा नाद सोडला तर ? * पण मेरीला कोठें कामाचा कंटाळा आला होता !

२६ डिसेंबर १९०२ची रात्र. घड्याळांत नवाचा ठोका पडला होता. नित्याचा क्रम म्हणजे या वेळीं क्यूरी पतिपत्नी विश्रांतीसाठीं झोपण्याच्या मार्गावर असावयाचीं. पण मेरीचें मन आज झोपडीकडे ओढ घेत होतें. इरीनला थोपटून ती झोपी जातांच हलक्या पावलांनीं ती परतली. झोपी जाण्यापूर्वीं कांहीं तरी चाळा म्हणून इरीनच्या झबल्याला झालर लावायला तिनें शिवणकाम हातीं घेतलें. पण तिचें लक्ष त्याकडे लागेना.

“ आपण जरा प्रयोगशाळेकडे जाऊं या का ? ” तिनें पिएरना विचारलें. तिच्या आवाजांत आजिजीचा स्वर होता. पण त्याची गरज नव्हती. पिएरच्या मनांत तेच विचार घोळत होते. त्यांनीं अंगावर कोट चढवले.

डॉ. क्यूरींना 'आम्ही जरा जाऊन येतो,' म्हणून सांगितलें, आणि गांवाबाहेरचा रस्ता धरला. थोड्याच वेळांत त्या जीर्ण शीर्ण पर्णकुटींतील प्रयोगशाळेपाशीं तें जोडपें येऊन दाखल झालें; पिएरनीं कुलूप उघडलें. दिव्याचें बटन ते दावणार तोंच मेरीनें त्यांना हळूच म्हटलें—


“थांबा, थांबा; दिवा लावूं नका.”

तिनें भिंतीवर ठेवलेल्या फळ्यावरील कांचेच्या बरण्यांकडे पिएरचें लक्ष वेधलें. तिनें म्हटलें, “बघा, तुम्हांला सुंदर रंग हवा होता ना ?”

निळसर रंगाचे इवलाले असंख्य इंद्रनीळ जणूं अधांतरीं चमकत होते. रेडियम मूर्त स्वरूप धारण करून त्याच्या जनक-जननीस नितान्त आल्हाद देत होतें. मेरी जागच्या जागीं थबकली; गूढ सुखद संवेदनांनीं तिचें अंतःकरण भारलें गेलें होतें. रेडियमच्या सिद्धतेचें स्वप्न आज साकार झालें. तिच्या जीवनांतील तो अविस्मरणीय क्षण होता.

• • •

•



कर्मयोगाची शिकवण

विज्ञानाच्या अनन्यनिष्ठ उपासकांचें त्यांच्या प्रयोगमंदिरांत आपण दर्शन घेतलें. आतां त्यांच्या सांसारिक जीवनाची थोडी विचारपूस करूं. या रेडियमच्या संशोधनाचें कार्य सतत चार वर्षे चालू असतां क्यूरींचें गृहसौख्य कशा प्रकारचें होतें, हें पाहणें मेरी क्यूरीच्या चारित्र्याचें यथायोग्य दर्शन होण्यास उपयुक्त ठरणार आहे.

मेरीनें ज्या वेळीं रेडियमच्या संशोधनाचें कार्य अंगावर घेतलें, त्या वेळीं ती नुकतीच बाळंतपणांतून उठली होती याचा मार्गे उल्लेख केलाच आहे. प्रापंचिक दृष्ट्या ही एक नवीन जबाबदारी क्यूरींवर येऊन पडली. इरीनच्या जन्मापूर्वीं पिएरच्या पगारांत राजा-राणीचा संसार मोठ्या टापटिपीनें व काटकसरीनें व्यवस्थित चालू होता; पण एक नवा जीव त्यांच्या संसारांत येतांच नवीन आर्थिक बोजा शिरावर घेणें भाग होतें. मेरीला अपत्यांची हौस होती. लहान मुलें तिला आवडत. पण त्यांच्या संगोपनांत सदैव गुरफटून राहणेंहि तिला शक्य नव्हतें. तेव्हां घरांत एखादी दाई, एखादा नोकर यांची तरतूद करणें आवश्यक झालें. पण या वाढत्या खर्चाची तरतूद करावयाची कशी? प्रा. पिएर 'स्कूल ऑफ फिजिक्स' मध्ये काम करीत. त्यांचें द. म. चें ५०० फ्रँकचें वेतन

आतां घरखर्चास अपुरें पडूं लागलें. मेरीनें डॉ. क्यूरी — पिएरचे वडील — त्यांच्याजवळ राहावयास आल्यानें बुलेवर्ड केलरमधलें त्यांचें जुनें घर भाड्यानें देऊन त्यांत थोडी भर घालण्याचा यत्न केला. पण असें दांत कोरून थोडेंच पोट भरणार होतें ? मेरीनें स्वतः नोकरी करून उत्पन्नांत भर घालणें हा एक मार्ग होता. पण पॅरिसमधील नियमाप्रमाणें शाळेंत नोकरीस लागणारी पात्रता मेरीनें प्राप्त करून घेतली नव्हती. तिला अद्याप विद्यापीठाची ' फेलोशिप ' मिळाली नव्हती. अशा रीतीनें वाढत्या प्रपंचाची आर्थिक जबाबदारी सांभाळावी कशी या विवंचनेंत क्यूरीदांपत्य येऊन पडलें.

हे प्रश्न सुटण्याचा मेरीच्या दृष्टीनें आणखी एक मार्ग होता. सोबोर्नच्या विश्वविद्यालयांत पिएर यांना प्राध्यापकाची जागा मिळाली असती तर आर्थिक अडचणी सहज दूर झाल्या असत्या; इतकेंच नव्हे तर आपलें संशोधनाचें कार्य निर्वेधपणें पिएरना पुढें चालू ठेवतां आलें असतें. तसें पाहिलें तर पिएर यांना अशी जागा मिळावयास कांहींच हरकत नव्हती. आज पंधरा वर्षे त्यांनीं संशोधनाचें कार्य एकनिष्ठेनें केलें होतें. त्यांच्या संशोधनाला शास्त्रीय जगतांत प्रतिष्ठाहि मिळाली होती. अशा अभिजात ज्ञानोपासक आचार्यांची वृज फ्रान्सनें करून नये याचें मेरीस सखेद आश्चर्य वाटत होतें. पिएर यांची अपेक्षाहि फार मोठीशी नव्हती. दिवसांतून दोन तास शिकविण्याचें काम करावें आणि बाकीचा वेळ संशोधनांत घालवावा ही त्यांची वृत्ति होती. प्रयोगास व संशोधनास सुसज्ज अशा प्रयोगशाळेचीच त्यांना फार निकड होती; आणि उत्कृष्ट प्रयोगशाळा एकट्यादुकट्या व्यक्तीला कशी निर्मितां येणार ? त्याला राजसत्तेचा, जनतेचा पाठिंबा पाहिजे. प्रयोगशाळेच्या सोयीसाठीं व मुवलक फावल्या वेळेसाठीं त्यांना प्राध्यापकाच्या जागेचें महत्त्व वाटे. त्या जागेच्या मानासाठीं ते मुळींच हपापलेले नव्हते.

पण एवढ्याहि अल्प गोष्टी क्यूरींना लाभूं नयेत असा विधि-संकेत होता. सरस्वतीला आपल्या भक्तांनीं सुखसोयीचा आस्वाद घेणें रुचत नाहीं

म्हणा, वा सरस्वतीच्या उपासकावर कृपामेघ वळविण्यांत लक्ष्मीला कमीपणा वाटत असावा म्हणून म्हणा पिएरांचा श्रमभार हलका होण्याचें चिन्ह दिसेना. त्यांना निरुपायानें पोलिटोकिनक स्कूलमध्ये आणखी थोडें काम स्वीकारून कुटुंबाचा गाडा हाकण्याची जबाबदारी पार पाडावी लागली.

तसें पाहिलें तर चार वर्षांच्या अवधींत सोबोर्न येथें दोन तीन वेळां प्राध्यापकांच्या जागा रिकाम्या झाल्या. पण उमेदवार म्हणून अर्ज केल्यावर मतदार मंडळींच्या व अधिकारी वर्गाच्या भेटीगांठी ध्यावयाच्या, त्यांना मोठेपणा ध्यावयाचा, त्यांच्यापुढें स्वतःची महती गावयाची, आपली आपण आरती ओवाळून ध्यावयाची इत्यादि ज्या लटपटी खटपटी कराव्या लागतात, त्या 'व्यावहारिक' कौशल्याचा पिएर यांच्या ठिकाणीं पूर्ण अभाव होता; इतकेंच नव्हे तर या गोष्टींचा त्यांना तिटकाराहि होता. त्यामुळें १८९८ मध्ये एक पदार्थवैज्ञानिक रसायनशास्त्रज्ञाची जागा सोबोर्न येथें रिकामी झाली, पण ती त्यांना मिळाली नाहीं. १९०२ मध्येहि पुनः एक खनिजशास्त्रज्ञाची जागा रिकामी झाली. १५-२० वर्षांच्या 'स्फटिकीभावना'च्या व इतर संशोधनांनीं त्यांनीं आपली पात्रताहि निस्संदेह रीतीनें प्रस्थापित केली होती. त्यांच्या मित्रांनीं पुष्कळ खटपट केली, पण याहि वेळीं त्यांच्या पदरीं अपयशच आलें. पिएर यांना त्यामुळें मुळींच खेद झाला नाहीं. त्यांना खंत वाटली ती एवढीच कीं, जो वेळ आपण सभासदांच्या घरीं हेलपाटे मारण्यांत घालविला, तो जर संशोधनांत घालविला असता तर तो सार्थकीं लागला असता !

त्याच सुमारास जिनीवाहून पिएर यांना एक निमंत्रण आलें. जिनीवाच्या विश्वविद्यापीठानें पदार्थविज्ञानशास्त्राच्या प्राध्यापकाची जागा त्यांना देऊं केली. एक स्वतंत्र प्रयोगशाळा त्यांच्या स्वाधीन करण्यांत येणार होती. मेरीलाहि प्रयोगशाळेंत जबाबदार अधिकारी म्हणून नियुक्त करण्यांत येणार होतें. वार्षिक दहा हजार फ्रँक पगार आरंभीं सुचविण्यांत आला असून प्रत्यक्ष वाढाघोटींत तो वाढवून निश्चित करण्याचें

१९०६ नो वि

१९०६

आश्वासन होतें. क्यूरी पतिपत्नींनीं प्रथम या निमंत्रणाचा स्वीकार केला. त्यांनीं स्वित्झरलंडची सफरहि केली आणि प्रत्यक्ष वस्तुस्थितीचें निरीक्षण केलें. पण मागाहून त्यांनीं विचार बदलला. येथें राहून नवीन अध्यापनाचें काम अंगावर घ्यावयाचें, म्हणजे तिकडे चालू असलेलें रेडियमच्या संशोधनाचें कार्य अर्धवट सोडून घ्यावयाचें;— ही गोष्ट त्यांच्या मनास रुचेना. जिनीवा विद्यापीठास दिलगिरीप्रदर्शक पत्र पाठवून क्यूरींनीं लक्ष्मीकडे पाठ फिरविली. सांपत्तिक सुस्थितीच्या मोहजालांत क्यूरी गुरफटले असते तर जग केवढ्या मोठ्या शोधाला मुकलें असतें !

परत आल्यावर पिएर यांना सोव्होर्नला जोडलेल्या रुक्युविरमधील अधिक पगाराची नोकरी मिळाली. त्याच वेळीं मेरीलाहि व्हर्सायजवळच्या सेवेरेस येथील मुलींच्या हायर नॉर्मल स्कूलमध्ये अध्यापिकेची जागा मिळाली.

प्रा. पिएर यांच्या मित्रांनीं पुनः एकवार प्रयत्न करावयाचें ठरविलें. सोव्होर्न येथें पॉल अँपेल नांवाचे एक अनुभवी प्राध्यापक 'डीन' म्हणून निवडून आले होते. फ्रान्स सरकारतर्फे देण्यांत येणाऱ्या 'लिजन ऑफ ऑनर'चा मान पिएर यांना मिळाला तर पुढें त्यांना विद्यापीठांत प्राध्यापकाची जागा मिळणें सोपें जाईल असें त्यांना वाटलें. शास्त्रविभागांतून नांवें सुचविण्याची कामगिरी त्यांजकडे होती. मेरीचे ते जुने शिक्षक होते. मेरी-बद्दल त्यांना आदर व प्रेम वाटे. 'आपण तुमचें नांव या मानासाठीं सुचवीत आहों. मानाचिन्हें आपण धारण करा वा करूं नका; पण मान नाकारूं नका,' म्हणून त्यांनीं पिएर यांना पत्र लिहिलें. पिएर यांचा स्वभाव त्यांना ठाऊक असल्यानें त्यांनीं मेरीलाहि पिएर यांचें मन वळविण्याबद्दल गळ घातली. पण पिएरनीं कोणाची भीडभाड न धरतां तो मान स्वीकारण्यास साभार नकार दिला. त्यांनीं पॉल अँपेल यांना कळविलें कीं, प्रधान-मंडळाचे माझ्या वतीनें आभार माना आणि त्यांना कळवा कीं, मला या मानसन्मानांच्या विरुदावलीपेक्षां प्रयोगशाळेची अधिक निकड व गरज

आहे. चालत आलेली एक सुवर्णसंधि क्यूरींनीं दवडली. त्यामुळे आर्थिक स्वास्थ्याची आशा दूरावली.

या सर्वांचा परिणाम हळूहळू मेरीच्या प्रकृतीवर दिसू लागला. आपल्या नित्याच्या व्यवसायापुढे खाणेंपिणें, झोप इत्यादि बाबतींत मेरीनें स्वतःला व पिएर यांना लावलेली शिस्त हळूहळू ढिली पडली. खाण्यापिण्याच्या बाबतींत वेळ-अवेळच नव्हे तर हलगर्जीपणाहि होऊं लागला. पूर्वीप्रमाणें दरवर्षीं उन्हाळ्याच्या सुटींत विश्रांतीसाठीं कोठें तरी जाण्याच्या क्रमांत जरी खंड पडला नव्हता, तरी त्यांत पूर्वीसारखें त्यांचें मन रमत नव्हतें. पिएर यांच्या अस्थिर स्वभावामुळे, आपण निरुद्योगी होत आहोंत असें त्यांचें टुमणें सुरू होऊन लगेच ते परत फिरत आणि प्रयोगशाळेंत कामास जुंपून घेत. डॉक्टरांच्या प्रबंधासाठीं मेरी अविश्रांत झटतच होती. या सर्वांचा परिणाम होऊन चार वर्षांत मेरीचें वजन पंधरा पौंड घटलें. क्यूरींच्या मित्रांनीं त्यांना या गोष्टीकडे, स्वतःच्या प्रकृतीकडे व मेरीच्या प्रकृतीकडे दुर्लक्ष न करण्याबद्दल निक्षून बजावले.

या चार वर्षांच्या अवधींत मेरीनें आपल्या पतीसमवेत पोलंडला दोनदां भेट दिली. ऑस्ट्रियन पोलंडमध्ये झेकोपेन येथें ब्रोन्या व डॉ. दुलुस्की यांनीं आपला संसार थाटला होता. तेथें त्यांनीं एक आरोग्यगृह— सॅनेटोरियम—बांधण्याचें काम सुरू केलें. प्रा. लादिस्लाव स्कलोडोवस्कीहि येथें आले होते. पिएर व मेरी यांची ही सफर मोठ्या आनंदाची झाली. पिएर अस्सल पोलिश भाषेंत सर्वांशीं बोलून सर्वांना चकित करीत. एका पोलिश तरुणीनें एका जगप्रसिद्ध शास्त्रज्ञाला आपले अंकित केल्याची ती साक्ष होती. या भावनेनें सर्वांचे डोळे मेरीकडे लागत, आणि मेरीच्या नेत्रांत सानंद अभिमानाची लहर नाचूं लागे. प्रा. लादिस्लाव यांचें पितृहृदय तर आनंदानें ओसंडत होतें. त्यांना वाटे दिवस काय भराभरा गेले होते. काल परवां शाळेंत जाणारीं हीं मुलें किती मोठीं झालीं. साऱ्यांनींच जगांत नांव काढलें; आणि छोटी मन्युसा— हिनें

तर कळसच केला होता. तिचे एकामागून एक शास्त्रीय शोध छापून येत होते. आपल्या अतृप्त आशा-आकांक्षा तिच्या ठायीं फळास आल्या म्हणून मेरीचा त्यांना अत्यंत अभिमान वाटू लागला.

त्यानंतर तीन वर्षांनीं मेरी पुनः पोलंडला आली ती आपल्या पित्याच्या शवाचें अंत्यदर्शन घेण्यासाठीं. तिची आणि वडिलांची शेवटच्या आजारपणांत भेट होऊं शकली नाहीं. मेरीनें वडिलांच्या शवासमीप अतोनात शोक केला. आपण आपल्या पित्याची वृद्धापकालांत कांहीं सेवा केली नाहीं म्हणून तिचें मन तिला खात होतें. तिनें स्वतःला बोल लावून घेतला. फ्रान्समध्ये वास्तव्य केल्याबद्दल स्वतःची निर्भर्त्सना केली. तिच्या अश्रूंना खळ पडेना. तिच्या आत्मनिंदेला खंड पडेना. अखेर ब्रोन्या व जोसेफ यांनीं मोठ्या कष्टाने तिचें समाधान केलें.

पिएर आणि मेरी पुनः प्रयोगशालेंत काम करूं लागलीं. पण त्यांचीं शरीरें थकलेलीं होतीं. मनाला उत्साह राहिला नव्हता. तशांतच मेरीला कांहीं दिवस गेले. पण अशक्तपणामुळे ती अकालीं प्रसूत झाली. मूल जन्मतःच मरण पावलें. मेरीला मुलाची अत्यंत हौस तर होती; पण आपल्याच श्रमाच्या अतिरेकामुळे हा सारा अनर्थ ओढवला म्हणून ती कष्टी झाली. थोड्याच दिवसांत पोलंडहून आणखी एक शोककारक वार्ता आली. ब्रोन्याचा दुसरा मुलगा थोडक्याशा आजारानंतर कालवश झाला होता. अंतःकरणाला हादरा बसविणारी, जीविताच्या स्थिरतेवरून श्रद्धा उडविणारी ती घटना होती.

या शोककारक घटनांनीं मेरीचें मन खिन्न, विषण्ण झालें होतें. त्यांचा थोडासा विसर पडतो न पडतो तोंच एक नवीनच काळजी. तिच्या अंतःकरणांत घर करूं लागली. पिएर यांची प्रकृति ढासळूं लागली होती. त्यांना संधिवाताचा विकार आहे असें डॉक्टर म्हणत. पण रोगाचें नीट निदान झालेंच नव्हतें. त्यांच्या पायांत, पाठींत जोरानें इतक्या तीव्र सणका निघत कीं रात्र रात्र डोळ्याला डोळा लागत नसे. पिएर अथरुणावर विव्हळत

पडत आणि मेरी त्यांच्या उशाशीं जागत बसे. पुनः दिवस उजाडला कीं पाठाचीं त्रिपणें, अध्यापनाचें काम व प्रयोगशाळा हीं कामें मेरीपुढें हात जोडून उभीं असतच !

मेरी आपल्याकडून आपल्या मनाला धीर देण्याचा प्रयत्न करीत होती. शक्य तेवढें आपलें मन स्वस्थ असल्याचें ती दाखवी. पण अखेर तिचा धीर सुटूं लागला. मृत्यु आपल्याभोंवतीं घिरट्या घालीत आहे अशी शंका तिच्या मनाला व्याकुळ करूं लागली. अखेर एक दिवस पिएरच्या छातीवर डोकें ठेवून ती अश्रु गाळूं लागली. अस्फुट स्वरांत पिएरला हांक मारून ती म्हणाली :

“ पिएर, आपल्यापैकीं कुणीहि आधीं गेलं तर—तर मागं राहणाराला जीवन असह्य होईल रे. आपण एकमेकांशिवाय जगणं कठिण आहे.”

पिएर क्षण दोन क्षण तिच्या मुखाकडे निश्चल दृष्टीनें पाहात राहिले. थोडा वेळ ते कांहींच बोलले नाहींत, आणि मग मान हालवून धीर-गंभीरपणें तो स्थितप्रज्ञ उद्गारला :

“ छे: छे: ! आपली जरी ताटातूट झाली,—आत्मा कुडी सोडून गेला, तरी आपली शास्त्राची सेवा अखंड चालू राहिलीच पाहिजे ! ”

• • •

प्रासाद की पर्णकुटी ?

: : १३

“ मोठं खट्याळ आहे बुवा तुमचं हें पोर. मूर्ति लहान, पण कीर्ति मोठी.” प्रा. बेकरेल खिशांतील काचनलिका बाहेर काढीत म्हणाले.

प्रकार असा होता कीं, प्रा. बेकरेल यांनी आपल्या जाकिटाच्या खिशांत एक काचनलिका ठेविली होती. तिच्यांत रेडियमचा थोडासा अंश होता. रेडियमच्या अंगी जें प्रखर किरण बाहेर टाकण्याचें सामर्थ्य होतें, त्या किरणांच्या उष्णतेने त्यांना चटके बसले होते !

रेडियमचे एक एक अद्भुत गुणधर्म उजेडांत येऊं लागले. रेडियम-मधून ‘हेलियम’ नांवाचा वायु बाहेर पडत असल्याचें दोन इंग्लिश शास्त्रज्ञांनी प्रयोगांतीं सिद्ध केलें. रेडियम – सामान्यतः साध्या मिठासारखें दिसणारें पांढरें शुभ्र चूर्ण – विलक्षण पदार्थ असल्याचें अनुभवास येऊं लागलें. त्यांतून तीन वेगवेगळ्या प्रकारचे किरण बाहेर पडतात. शिसें सोडून वाटेल त्या धातूंतून रेडियममधून बाहेर पडणारे किरण प्रवेश करूं शकतात. उष्णता निर्माण तर तो करतोच, पण बाहेरच्या वातावरणाला विद्युद्वाहक वनविण्याचें सामर्थ्यहि त्याच्यांत आहे; त्यांतून बाहेर पडणाऱ्या वायुरूप पदार्थांनीं काचनलिकेवर निळसर छटा पसरते; कागदांत वा कापसांत ठेवल्यास ते पदार्थ जळून गेल्यासारखे होतात; अंधारांत

त्याचे प्रकाश-किरण दिसतात, ते इतके तेजस्वी असतात की त्या प्रकाशांत सहज वाचतां येईल. त्याच्या प्रकाशोत्सर्गाची बाधा जवळपासच्या सर्वच वस्तूंना होते. ते सारे चकचकीत होतात आणि अंधारांत चमकू लागतात. खरे आणि खोटे हिरे त्याच्या साहाय्याने पारखतां येतात. एक ना दोन रेडियम म्हणजे अद्भुत किमया !

पण मानवजातीवर महान् उपकार करण्याचें रेडियमचें सामर्थ्य तर यापुढेंच आहे. वॉरवॉफ व जायसेल नांवाच्या दोन जर्मन शास्त्रज्ञांच्या असें निदर्शनास आलें कीं, रेडियमचा परिणाम शरीराच्या कातडीवर कांहीं तरी होतो. लगेच पिएरनीं त्याचा स्वतःच्या शरीरावर प्रयोग केला. रेडियमच्या किरणांसमोर कांहीं वेळ आपला हात धरला. हात भाजून त्याच्यावर ढवूंपेशाएवढा फोड उठला. हळूहळू त्याचा लालपणा वाढत गेला. कातडी सोलली जाऊन तेथें जखम झाली. जवळजवळ दोन महिन्यांनीं ती भरून निघाली. पण कातडीवर त्रण मात्र कायम राहिला. ही रेडियमची शक्ति विस्मयजनक होती. डॉक्टरांच्या साहाय्यानें निरनिराळ्या प्राण्यांवर त्याचे प्रयोग करण्यांत आले. रोगाच्या पेशी नष्ट करण्याची शक्ति रेडियमच्या अंगीं असल्याचें प्रत्ययास आलें. रेडियमनें कॅन्सरच्या कांहीं विकारांवर — आतांपर्यंत असाध्य समजल्या गेलेल्या रोगावर — इलाज होऊं शकतो ! एका भयानक रोगांतून मानवाला मुक्त करण्याची एक औषधि सांपडली. क्युरी आजच्या युगाचे धन्वंतरी ठरले !

चार वर्षांच्या अवधींत प्रा. पिएर व मेरी यांनीं कधीं स्वतंत्रपणें, तर कधीं एखाद्या सहकाऱ्याच्या मदतीनें, तर कधीं या पति-पत्नींनीं मिळून रेडियम किरण, रेडियम धातु, रेडियमयुक्त धातु, त्यांच्या रासायनिक क्रिया, परमाणूतील परिवर्तनशीलता, इत्यादि रेडियमसंबंधीं अनेक विषयांवर प्रयोग व संशोधन करून बत्तीस निबंध जगापुढें ठेवले. इंग्लंड, जर्मनी, डेन्मार्क, ऑस्ट्रिया, इत्यादि देशांतील शास्त्रज्ञांचें लक्ष त्यांजकडे वेवळें. क्युरी पति-पत्नींचा शास्त्रीय जगांत बोलवाला होऊं लागला.

रेडियमयुक्त धातूंच्या संशोधनावर मेरी क्यूरीने लिहिलेला प्रबंध पॅरिस विश्वविद्यालयाने मान्य करून मा. क्यूरीला पदार्थविज्ञानांतील “डॉक्टर” ही अत्युच्च पदवी अभिनंदनपूर्वक अर्पण केली.

१९०३ च्या जूनमध्ये लंडनच्या रॉयल सोसायटीने प्रा. पिएर क्यूरी यांना ‘रेडियम’वर व्याख्यान देण्यासाठी पाचारण केले. प्रा. क्यूरींनी संप्रयोग रेडियमची माहिती शास्त्रज्ञांना दिली. लंडनमध्ये अनेक संस्थांतर्फे क्यूरी पति-पत्नींचा सन्मान-सत्कार झाला. अनेक थाटाच्या मेजवानी झाल्या. मा. क्यूरींना वघण्यासाठी अनेक लोक येत होते. एका स्त्री वैज्ञानिक असू शकते, संशोधन करून मोठे शोध लावू शकते, ही एक इतिहासांतली अपूर्व घटना त्यांना वाटत होती. क्यूरी पति-पत्नींना मात्र त्या आदरसत्काराचे ओझे वाटू लागले. त्यांचे विचार, सारे लक्ष आपले प्रयोग-संशोधन यांकडे लागलेले असे. एका मेजवानीहून परत आल्यावर तेथे जमलेल्या स्त्रियांच्या गळ्यांतील रत्नहारासंबंधी मेरी बोलत होती, “मला कल्पना नव्हती, इतकी भारी रत्नं या पृथ्वीवर असतील अशी.”

“हो, पण मेजवानीच्या वेळी माझ्या डोक्यांत कोणता विचार घोळत होता सांगू ?” पिएरनी प्रत्युत्तर केले, “या वायकांच्या गळ्यांतील हारांच्या किमतीत किती प्रयोगशाळा बांधता येतील, याचा स्वतःशीं हिशेब केला मी. भोजन संपेपर्यंत आकाशांतील ताऱ्यांइतकी संख्या फुगली त्यांची !”

*

*

*

नोव्हेंबर महिन्यांत इंग्लंडने रॉयल सोसायटीचे उच्चतम मानचिन्ह जे ‘डेव्ही पदक’ ते क्यूरी पति-पत्नींस अर्पून त्यांचा यथोचित गौरव केला. क्यूरींच्या भावी जागतिक मानसन्मानाचे ते प्रसादचिन्ह ठरले. कारण एकच महिन्याने स्वीडनच्या ‘अॅकॅडेमी ऑफ सायन्स’ या संस्थेने त्या वर्षीचे (१९०३) पदार्थविज्ञान विषयाचे नोबेल पारितोषिक क्यूरी पति-पत्नी व प्रा. बेकरेल यांच्यांत विभागून दिल्याचा निर्णय

प्रसिद्ध केला. प्रसिद्धिविमुख क्यूरी दांपत्याचा गौरव करण्यासाठी यशोदेवता कीर्तिमाला घेऊन आली होती !

*

*

*

आजवर उपेक्षिल्या गेलेल्या क्यूरी कुटुंबाचें भाग्य उजळलें. वर्तमान-पत्रांतून त्यांचीं विविध छायाचित्रें येऊं लागलीं. 'शास्त्रज्ञ जोडपें', 'प्रेमळ गृहिणी', 'आदर्श माता' इत्यादि विशेषणांच्या मालिकांचा वर्तमानपत्रांतून त्यांजवर वर्षाव होऊं लागला. क्यूरी पतिपत्नींचे नव्हे तर छोट्या इरीनचे, त्यांच्या 'डिडी' मांजराचेसुद्धां फोटो प्रसिद्ध झाले ! बुलेवार्द केलर्मन मधील त्यांच्या बंगल्याला 'शास्त्रज्ञांच्या आश्रमा'चें महत्पद लाभलें, आणि ती मोडकी झोपडी—त्या 'रेडियम'च्या जन्म-गृहाचा भाग्यकाल आला ! ज्या झोपडीकडे कधीं कोणी चुकून फिरकावयाचें नाहीं, हुंकून पाहावयाचें नाहीं, त्यांचीं रकानेच्या रकाने रसभरित वर्णनें वर्तमानपत्रांनीं दिलीं. 'क्यूरी जोडपें' म्हणजे जगांतील महान् आश्चर्य, अद्भुत व्यक्ति असें जो तो म्हणूं लागला. पण या असंख्य नेत्रांची नजर आपणांवर केंद्रित झाल्यामुळें क्यूरींना मात्र कोंडमारा झाल्यासारखें वाटूं लागलें. प्रसिद्धीची झगझगीत प्रभा त्यांना असह्य होत होती.

मेरीनें एका पत्रांत लिहिलें आहे :

“ लोक रेडियम-वेडे झाले आहेत. प्रसिद्धीच्या उच्च लाटेवर आमचें जीवन हेलावत आहे. जगाच्या कानाकोपऱ्यांतून वर्तमानपत्राचे बातमीदार मुलाखतीसाठीं आणि छायाचित्रासाठीं आम्हांस सतावीत आहेत. आमच्या छोट्या इरीनचें तिच्या अत्याबरोबरचें भाषणसुद्धां त्यांनीं छापलें आहे. आमच्या घरांतल्या मांजरीचें वर्णनसुद्धां त्यांनीं दिलें आहे.क्षणाचीहि फुरसत आम्हांला उरली नाहीं.....

“ व्याख्यानें आणि लेख यासाठीं चोहोंकडून आम्हांला आग्रह होत आहे. आम्हीं यांतच कालापव्यय केला तर हेच लोक कांहीं वर्षांनीं आम्हीं कांहीं केलें नाहीं म्हणून आम्हांला दोष देतील.”

अनपेक्षित आणि प्रचंड प्रसिद्धीमुळे क्यूरी वावरले तर होतेच, पण ही कीर्ति आपल्या भारी प्रगतीच्या मार्गात जबरदस्त अडथळा निर्माण करणार असे त्यांना भय वाटत होते. हीच भीति आणि व्यथा मेरीच्याहि पत्रांत दिसून येत होती.

“ आमच्या जीवनांतली निरामयता नाहीशी झाली आहे. पुनः कधी ती परत मिळेल कुणास ठाऊक ! ”

*

*

*

मनांत आणले असतें तर या रकमेवर क्यूरींना आपलें उत्तर आयुष्य स्वस्थपणें घालवितां आलें असतें. पण श्रीमंतीच्या व सुख-स्वास्थ्याच्या कल्पनाहि त्यांच्या अंतःकरणास शिवल्या नाहींत. रकम हातीं येतांच २०,००० फ्रँक मेरीने डॉ. दुलुस्कींना त्यांच्या आरोग्यमंदिरासाठीं कर्ज म्हणून पाठवून दिले. पिएरचे वंधु व इतर आप्त, तसेंच स्वतःचे आप्त यांना तिने भेटी दिल्या. विशेषतः पोलिश विद्यार्थ्यांसाठीं म्हणून कांहीं रकमा तिने देणगीदाखल दिल्या. आपल्या अडचणीच्या काळांत ज्यांनीं ज्यांनीं तिला हात दिला, त्या सर्वांना स्मरणपूर्वक तिने कांहीं ना कांहीं पाठविलें. ज्या कोझलोस्का वाईनीं तिला फ्रेंच शिकविलें होतें, त्यांना मुद्दाम वॉर्साहून आपल्या खर्चानें पॅरिसला आणून त्यांचा तिने सत्कार केला. तिने सर्वांना कांहीं ना कांहीं दिलें, पण स्वतःसाठीं एक नवी हॅट आणण्याचा विचारहि तिच्या मनांत आला नाहीं !

आतां, रेडियमला नुसतें प्रायोगिक आणि पुस्तकी महत्त्व राहिलें नव्हतें. रेडियमचा व्यवहारांत फार महत्त्वाचा उपयोग होऊं लागला होता. कॅन्सरसारख्या असाध्य समजल्या जाणाऱ्या दुर्धर रोगांतील कांहीं अवस्थांत व प्रकारांत रेडियमचा उपयोग होतो असे अनुभवास येऊं लागल्याचें मार्गें सांगितलेंच आहे. त्यांतून ‘क्यूरी-उपचार-पद्धति’ ही व्यवस्थित रीतीने तयार होत होती. अनेक फ्रेंच डॉक्टर मेरीने तयार केलेल्या रेडियमपासून तयार झालेल्या द्रव्यांचा उपयोग

करूं लागले होते. त्यामुळे रेडियमची 'वाजारी' किंमत वाढली. पण याहिपेक्षां महत्वाची गोष्ट म्हणजे रेडियमनिष्पत्तीचें तंत्र, रासायनिक प्रयोग-पद्धति यशस्वी रीतीनें क्यूरींनींच तयार केली होती. तिचें समग्र ज्ञान अद्याप जगाला झालें नव्हतें. तें हस्तगत करण्यासाठीं देशोदेशींचे कारखानदार उत्सुक होते.


रेडियमची मोठ्या प्रमाणावर निमित्ति होणें अगत्याचें असल्यानें सेंट्रल केमिकल प्रॉडक्ट्स कंपनीनें क्यूरींच्या मार्गदर्शकत्वाखालीं तें काम सुरू केलें. १९०२ मध्ये फ्रेंच सायन्स अॅकॅडेमीनें क्यूरींना २०,००० फ्रँकचें कर्ज त्यासाठीं देऊं केलें. लवकरच एका पुंजीपतीच्या मनांत डॉक्टरांना रेडियम पुरविण्यासाठीं स्वतः कारखाना काढण्याची कल्पना आली. त्यानेंहि क्यूरींचें साहाय्य घेतलें. जगांतल्या इतर देशांतहि रेडियम निष्पन्न करण्यासाठीं लोक धडपडूं लागले, आणि यांतूनच कुवेराची अलोट संपत्ति मिळविण्याची संधि क्यूरींपुढें येऊन उभी राहिली.

एका सकाळच्या टपालांत पिएर क्यूरींना अमेरिकेंतून एका कारखान-दाराचें पत्र आलें होतें. त्यांना रेडियमसंबंधीं सर्व प्रक्रियांची समग्र माहिती हवी होती. पिएर यांनीं मेरीपुढें वस्तुस्थिति मांडण्यास आरंभ केला :

“ आपल्याला रेडियमसंबंधीं कांहीं तरी निश्चित विचार ठरवला पाहिजे. एक तर आपण केलेल्या संशोधनाची सर्व माहिती जगापुढें मोकळेपणानें आपण मांडली पाहिजे किंवा 'रेडियम'चे आपण संशोधक 'मालक' या नात्यानें ती सर्व माहिती प्रसिद्ध करण्यापूर्वीं रेडियम तयार करण्याच्या पद्धतीचें आपल्याला पेटंट घेतलें पाहिजे; म्हणजे प्रत्येक वेळीं जगांत कांठहि रेडियम तयार होतांना त्यावर आपल्याला हक्क सांगतां येईल. पैसे मागतां येतील.”

मेरीनें दोन मिनिटें विचार केला आणि उत्तर दिलें :

“ छे: छे: ! तसें करणें शास्त्रीय परंपरेला मोडून (होईल) शास्त्रज्ञांच्या ब्रीदाला त्यानें कमीपणा येईल.



“मलाहि तसेंच वाटतें, पण ही विचार करण्याची वेळ आहे. एकदां हातून बाण सुटला कीं परत येणार नाहीं. आपलें सारें जीवन हालअपेष्टांत जात आहे. तसेंच तें जाणार असा रंग दिसतो. आपल्या मुलीच्या शिक्षणाची तजवीज आपणांस करायला हवी.” पिएर यांनीं संथपणें म्हटलें.

पण मेरीचा विचार डळमळीत नव्हता. तिनें पुनः आवेशानें उत्तर दिलें, “शास्त्रीय ज्ञान ही एका व्यक्तीची खाजगी मालकीची बाब होऊंच शकत नाहीं; आणि त्या ज्ञानाच्या जोरावर आपल्याला पैसा मिळाविण्याचा हक्क पोहोंचत नाहीं. रेडियमच्या ज्ञानावर साऱ्या जगाची मालकी आहे. पाश्चरपासूनच्या सर्व वैज्ञानिकांनीं आपलें भांडार वेळोवेळीं जगापुढें टाकलें. आपल्याला ही उज्ज्वल परंपरा राखलीच पाहिजे.”

पिएरनीं अमेरिकन कारखानदारास रेडियम संशोधनाची सविस्तर माहिती उलट टपालीं पाठविली.

एका क्षणांत क्यूरींनीं केवढा महत्त्वाचा निर्णय ठरविला, आणि केवढा प्रचंड त्याग केला. कुबेराच्या वैभवावर त्यांनीं पाणी सोडलें होतें. रेडियमच्या संशोधनाचें गूज जर त्यांनीं पेटंटरूपानें ‘सुरक्षित’ केलें असतें तर आज अमेरिकेंतील रॉकफेलरसारख्या अब्जाधिपतींना लाजविणारी संपत्ति क्यूरींच्या पायाशीं ओळंगत राहिली असती !

• • •

“ मेरी, किती सुखी केलंस मला तूं ! किती रम्य आहे आपलं जीवन ! ”

ईस्टरच्या सुटाचे दिवस होते ते. आज किती दिवसांनीं सुटीचा आनंद क्युरी पति-पत्नींना उपभोगण्याइतकें स्वास्थ्य लाभलें होतें. दर उन्हाळ्याच्या सुटींत शहरापासून दूर जावयाचें; आपल्या नित्याच्या कामांतून मनाला विसावा द्यावयाचा; ग्रामीण वातावरणांत, मोकळ्या हवेंत कांहीं दिवस निवान्तपणें घालवावयाचे; आसपासच्या वनराईत खच्छंदानें हिंडून वासंतिक वनश्रीचें सौंदर्य लुटावयाचें; सायकलवर दूर दूर मजला मारायच्या; कधीं तळ्यांत डुंवावयाचें, कधीं आपल्या आवडीचीं फुलें गोळा करीत करीत, निसर्गशोभेचें सूक्ष्म अवलोकन करावयाचें, आणि हिरवळीवर लोळत विश्रांति घ्यावयाची, व मग नव्या उत्साहानें व उल्लासानें आपल्या कामाला लागावयाचें, असा मेरी-पिएर यांचा परिपाठ होता. दोघांनाहि निसर्गसौंदर्याची सारखीच आवड होती; आणि या समान अभिरुचींत उभयतांच्या निकटतर सहवासाच्या संधीची भर पडे. तसें म्हटलें तर मेरी आणि पिएर यांचा वियोग कधीं झालाच नाही. प्रयोगशाळेंतहि तीं एकत्रच काम करीत. पण वनविहाराच्या सहवासांत कामाच्या व्यग्रतेमुळें येणारी वियोगाची अंधुक छायाहि नसे. त्यामुळें सुटीच्या

कार्यक्रमाचें महत्त्व त्यांना वाटे. पण अलीकडे कांहीं वर्षांत त्यांच्या परि-
पाठांत खंड पडण्यासारखे प्रसंग निर्माण होत. कधीं मेरीचें वाळंतपण, तर
कधीं पिएरचें आजारपण; कधीं वनविहाराला येऊनहि पिएरच्या
मनाची अस्वस्थता, संशोधनाच्या कामांत खंड पडतो या कुरकुरीनें परत
जाण्याची त्यांना होणारी घाई, यामुळे सुटीचें सौख्य फारसें त्यांनीं उप-
भोगलेंच नव्हतें. यंदांची सुटी त्या मानानें त्यांची चांगली गेली. शिवाय
या वेळीं इरीन व ईव्ह हीं दोन्ही अपत्यें वरोवर असल्यानें त्यांच्या बाल-
लीलांची बाल-बोलांची भर त्यांच्या आनंदांत पडली होती. छोट्या ईव्हशीं
खेळण्यांत पिएरना मोठा आनंद वाटे. तिच्या मागून ते धांवत, रोज सकाळीं
उठून जवळच्या गौळीवाड्यावर तिला घेऊन दूध आणावयास जात,
वागडणाऱ्या वासरांची मौज तिला दाखवीत, आणि तिला अंगाखांद्यावर
खेळवून, झोके देऊन तिची करमणूक करीत. इतक्या मोकळेपणानें व
प्रसन्न वृत्तीनें पिएर सुटी घालवीत असलेले पाहून मेरीला समाधान वाटत
होतें. त्यांच्या प्रकृतींतली सुधारणा पाहून तिला हायसें वाटत होतें. त्यांच्या
वृत्तींत नवचैतन्य येत असल्याचें वघून तिचें हृदय शांत झालें होतें.

एका दुपारची ही गोष्ट. इरीन हातांत एक छोटेंसें हिरवें जाळें घेऊन
रंगी-चेरंगी फुलपांखराचां पाठलाग करीत होती. एखादें सावज जाळ्यांत
सांपडलें कीं ती आनंदानें नाचे. आपल्या आईला तें आणून दाखवी.
त्याच्या रंगांची शोभा पाही. त्याच्या मऊमऊ पंखांना नाजूक स्पर्श करी
आणि मग हळूच सोडून देई व नव्यानें आपला खेळ सुरू करी. छोटी
ईव्ह वहिणीच्या मार्गे धांवत दमत होती. 'मला पाहूं, मला पाहूं' म्हणून
आपली अधीरता व्यक्त करीत होती. आपल्या चिमुकल्या बोटांची
उघडझांप करून 'पकललं', म्हणून खोटाच आविर्भाव आणीत होती.
त्यांची क्रीडा पाहात पिएर जमिनीवर पड्डले होते. मेरीहि जवळ स्वस्थपणें
विसांवा घेत होती. त्या क्षणीं गेल्या अकरा वर्षांतील साऱ्या गोड स्मृति
पिएरच्या अंतःकरणांत जाग्या झाल्या. अनेक सुखद क्षणांचा मधुर

सुगंध दरवळूं लागला. मेरीने आपल्या जीवनांत प्रवेश केला आणि आपलें जीवन उजळून टाकलें; आपल्या भटक्या जीवनाला स्थिरता आणली, एकाकी जीवनांत सुखसंपदेचा मधुर वर्षाव केला. आपलें जीवन एक स्वप्न होतें; मेरीच्या हस्तस्पर्शानें तें फुललें; शाखझांचें जीवन किती दगदगांचें, जिकिरीचें, एकलकोंडेपणाचें;— पण मेरीच्या सहवासांत ते कष्ट कुठच्या कुठें पळाले. प्रपंचाची जवाबदारी तिनें कुशलतेनें सांभाळली, आपल्याला त्याचा यात्किंचितहि उपसर्ग पोहोंचला नाहीं, उलट तें काम संभाळून तिनें आपणांस किती अमोल साहाय्य केलें, तिचा आपणांस केवढा आधार वाटे, ती शेजारीं काम करीत असली तरी तेवढ्यानें तिच्या सहवासाचा आनंद लाभे, तिच्या स्मिताच्या मंद प्रभेनें आपला कंटाळा जाई, प्रयोगांतल्या शंकाकुशंका दूर सरत, तिच्या सहवासांत तिच्या बौद्धिक सहकार्यानें अनेक कूटें कशीं सहज उलगडतात; पण प्रियशिष्या व सहकारी या नात्यापेक्षां प्रेमळ, कामसू गृहिणी व जिवलग सखी या नात्यानेंच तिनें आपल्या जीवनांत किती आल्हाद आणला, किती रस निर्माण केला; तिच्यामुळेच जीवनाच्या अनुपम माधुरीचा आस्वाद आपणांस घेतां आला—अनंत कोमल भावलहरींनीं पिएरचें हृदय भरून आलें. आपलीं बोटें मेरीच्या केसांतून प्रेमभरानें त्यांनीं हळूच फिरवलीं. तिच्या गालाला नाजूक स्पर्श केला, आणि अगदीं अन्तःस्फूर्तीनेंच त्यांच्या हृदयांत न मावणारी कृतज्ञ तृप्ति आणि सात्त्विक समाधान शब्दरूपानें बाहेर पडलें :

“ मेरी, तुझ्या सहवासांत किती सुखी आहे मी ! ”

*

*

*

पॅरिसला परतण्याचा दिवस जवळ आला होता. त्या दिवशींची दुपार पुनः वनराजांत सहल करण्यांत त्या उभयतांनीं घालविली. विवाहानंतर पहिले कांहीं दिवस याच सुंदर राईत स्वच्छंद विहारांत त्यांनीं घालविले होते. अनेक पाने—फुले गोळा केलीं होती. त्या वनराईत एक सुंदर तळें होतें. तेथें उमलणारीं पांढरीं शुभ्र लिळी-पुष्पें मेरीला फार प्रिय होती, पण आज तीं दोघें

आलीं, तेव्हां त्या तळ्याचा जीवनौघ आटून गेला होता. लिंली-पुष्पाचें तर नांवहि उरलें नव्हतें. एक पिवळ्या धमक फुलाचा तुरा मात्र त्या सुकलेल्या तळ्याच्या पाळीं डौलानें उभा होता. त्यांनीं आसपासचीं व्हायलोट व पेरीविकळ हीं फुलेंच गोळा केलीं. पिएरना आवडणाऱ्या रेनन्कुलस नांवाच्या फुलांचा गुच्छ मेरीनें त्यांना बनवून दिला. त्याच सायंकाळीं लगवगीनें जेवण आटोपून पिएर पॅरिसमधल्या आपल्या निवासस्थानीं एकटेच त्या पुष्पगुच्छाचा मधुर गंध घेत परत गेले.

मेरी व मुलें दुसऱ्या दिवशीं बुलेवार्द केलर्मन या आपल्या निवासस्थानीं येऊन दाखल झालीं. पिएरची मूर्ति प्रयोगशाळेंत उभी असल्याचें मेरीनें खिडकींतून पाहिलें. आपल्या उपकरणांची ते जुळवाजुळव करीत होते. मेरीच्या आगमनाची ते सोत्कंठ वाट पाहात होते.

आज गुरुवार, एप्रिलची एकोणीस तारीख. पिएर यांचा मोठा गडबडीचा दिवस होता तो. आज हॉटेल द सोसायटेस सावॉमव्हे शास्त्रविभागांतील प्राध्यापक मंडळींचें खाजगी स्नेहसंमेलन होतें. वर्षांतून एक दिवस ही प्राध्यापक मंडळी एकत्र येऊन तो दिवस मौजेनें घालवत. नेहमीं एकलकोंडेपणें वागणाऱ्या पिएरना तो एक अमोल संधि वाटत असे. मेजवानीच्या प्रसंगीं अनौपचारिकपणें गप्पा-चर्चा होत. सहकाऱ्यांचे विचार कळत. आपल्या कल्पना पुढें मांडतां येत. शास्त्रविभागाच्या प्रगतीसंबंधीं अनेक कल्पना पुढें येत. खेळीमेळीच्या वातावरणांत होणाऱ्या विचारविनिमयाची परस्पर संबंध चांगले राखण्यास मदत होई. त्याच संबंधाचे विचार सकाळीं उठल्यापासून पिएर यांच्या मनांत घोळत होते. आपले नित्याचे कार्यक्रम आटोपून त्यांनीं पोषाख केला. मनांत दिवसाच्या कार्यक्रमाची रूपरेषा तयार होत होती,—भोजन संपलें कीं गॅथिअर व्हिलर या प्रकाशकाकडे जाऊन नव्या पुस्तकाचीं मुद्रितें तपासावयाचीं व मग सायंकाळच्या सुमारास कॉलेजच्या प्रयोगशाळेंत जावयाचें. त्या वेळीं मेरी तेथें भेटेलच. या विचारांत घाईघाईनें त्यांनीं एका विद्यार्थ्यानें आणून

दिलेलें निबंधाचें एक हस्तलिखित खिशांत कोंवळें, व ते वाहेर पडण्यास सज्ज झाले. मेरी माडीवर मुलांचे कपडे बदलण्यांत गुंतली होती. पिएरनीं खालूनच हांक मारली, “मे ऽ री ऽ ! जातोंय् मी. तूं प्रयोग-शाळेंत येणार ना ?” पायऱ्या उतरतां उतरतां धांदलीनें मारलेली हांक मेरीला कितपत ऐकूं गेली तिलाच ठाऊक ! पिएर वाहेर पडले तों आभाळ दगांनीं व्याप्त झालें हांतें. दिशा अंधारून आल्या होत्या आणि हवा कुंद झाली होती.

*

*

*

प्राध्यापक मंडळींच्या सहवासांत गप्पागोष्टी व भोजन होतां होतां टुपार झाली. पिएर त्यांत रंगून गेले होते. गप्पांच्या ओघांत प्रयोगशाळेंत भारी अपघात होतात ते कसे टाळावेत यासंबंधीं बोलणें निघालें. एका प्राध्यापकानें एक योजनाहि सुचवली, आणि पिएर यांनीं तिचें उत्साहानें स्वागत केलें. अडीचच्या सुमारास भोजन संपलें. आपला प्रेमळ सहकारी जीन पेरीन याशीं हस्तांदोलन करून पिएर छापखान्यांत जावयास निघाले. पाऊस झिमझिमत होता. पिएरनीं एकवार आभाळाकडे दृष्टिक्षेप केला. एक अप्रसन्नतेची लहर त्यांच्या डोळ्यांत चमकून गेली. त्यांनीं आपला पावसाळी कोट सांवरला, छत्री उघडली व ते वाट चालूं लागले.

छापखान्याशीं येतात तों दाराला कुलूप. संपामुळें छापखाना बंद होता. क्षणमात्र तेथें ते घोटाळलें. एका प्रयोगाचें काखेंत असलेलें हस्त-लिखित सावरलें व द रू डॉल्फिन नांवाच्या रस्त्यानें ते प्रयोगशाळेकडे जावयास म्हणून निघाले. भोंवतालच्या रहदारीकडे त्यांचें लक्ष नव्हतें. आपल्या विचारांतच गर्क होऊन ते चालले होते.

*

*

*

‘अरे थांबव, थांबव—’, ‘खेचा मागें—’. चोहोंकडून एकच आरोळी उठली. कांहीं वाहनें जागच्या जागीं थांबलीं. एका विशिष्ट वाहनाच्या दिशेनें लोक धांवले. मिलिटरी शिपायांच्या कपड्यानें खचून भरलेला भला

मोठा खटारा होता तो. घोड्यांचे लगाम खेचून त्यांना आवरण्याची गाडीवान शिकस्त करीत होता. तरी पण तेवढ्यांत पांच दहा हात तरी घोडे पुढे गेलेच. बीस फूट लांबीच्या त्या अवजड खटान्याच्या लोखंडी चाकांना रस्त्यांत कांहीतरी अडखळल्यासारखे वाटले. पण क्षणार्धांतच तीं त्यावरून पुढे निघून गेलीं. फ्रान्सच्याच नव्हे तर जगांतील एका थोर शास्त्रज्ञाच्या मस्तकाच्या ठिकच्या उडाल्या, आणि पॅरिसचा चिखल त्या रक्ताने लाल झाला !

क्यूरी कुटुंबावर आकाश कोसळले होते. पण त्याची कुटुंबियांना अद्याप वार्ता नव्हती. क्यूरींच्या निवासस्थानाच्या आसपास लोक रेंगाळू लागले. फ्रान्सच्या प्रजासत्ताक सभेचे अध्यक्ष आपले दुःख व सहानुभूति व्यक्त करण्यासाठी आले, पण मा. क्यूरी अद्याप प्रयोगशाळेतून परत आल्या नाहींत असे समजतांच त्याच पावलीं परत फिरले. त्यांच्या मागोमाग शास्त्रविभागाचे प्रमुख व पिएरचे सहकारी पॉल अँपेल व जीन पेरिन यांनीं वंगल्यांत प्रवेश केला. पिएरचे वृद्ध वडील डॉ. क्यूरी घरांत येरझारा घालीत होते. इतकी वडी मंडळी अकस्मात् आलेली पाहून त्यांना प्रथम विस्मयाचा व भीतीचा धक्काच बसला. पण पेरिन यांच्या चर्येवरून सर्व प्रकार त्या वृद्धाच्या मनांत अंतःसंवेदनेने चमकून गेला. ते शांतपणे उद्गारले : “ माझा मुलगा गेला तर ! ” अपवाताची सविस्तर हकीकत ऐकून वृद्धाच्या डोळ्यांतून अश्रुपूर लोटला. उत्कट दुःखावेगाने हृदय करपून निघत होते. आंतड्याला पीळ पडत होता. शोक तर अनावरच झाला होता. पण आपल्या मुलाच्या विचार-तंद्रीची एक प्रकारची चीडहि त्यांत व्यक्त होत होती. “ हा कसला बेभानपणा ? कशाचा वावा विचार करीत होतास या वेळीं ? ” म्हणून स्वतःशीच पुटपुटत ते एका जागीं बसून राहिले.

सहाच्या ठोक्याला मा. क्यूरी घरी आल्या. जीन पेरिनला त्या दुःखद कहाणीची उजळणी करण्याचे दिव्य करावे लागले.

“पिएर वारले !” एवढेच काय ते शब्द तिच्या कानांत शिरले. असावेत. कारण किती तरी वेळ ती अगदीं एखाद्या पुतळीसारखी निश्चल बसली होती. ती हालली नाही; बोलली नाही. तिच्या मुखातून किंकाळी फुटली नाही कीं डोळ्यांत आंसवें उभीं राहिलीं नाहींत. तिच्या साऱ्या वृत्ति वधिर झाल्या होत्या; भावना गोठून गेल्या होत्या. दृष्टि शून्यांत तिचें हरपलें श्रेय धुंडीत होती. किती तरी वेळानें भानावर आल्यासारखें करून तिनें आपली मान हालवली, आणि अस्फुट स्वरांत विचारलें, “खरंच का ते मला सोडून गेले ?” सारी घटना तिला स्वप्नवत् वाटत होती, असें तिच्या स्वरावरून भासलें. पण तें कठोर सत्य स्वप्न ठरविण्याची ताकद विधात्याच्या तरी अंगी होती काय ?

मेरीची अवस्था किती शोचनीय झाली असेल, चित्त कसे विकल झालें असेल याची कल्पनाच केलेली बरी. पतिनिधनाची घटना साऱ्याच स्त्रियांना आकाशीची कुऱ्हाड वाटते, पण मेरीच्या हृदयावर हा दारुण वज्राघात होता. सामान्य पति-पत्नींच्या नात्यापेक्षां किती तरी वेगवेगळ्या स्नेहबंधनांनीं त्या दोघांचे जीवित-भाग एकत्र गुंफले गेले होते. केवळ व्यवहाराच्या पातळीवर आणि लौकिक अर्थानेंच नव्हे तर आध्यात्मिक दृष्टीनें पिएर तिचे साथी, सहचर होते. व्यावहारिक जीवनाच्या मार्गाबरोबर ध्येयाचा अलौकिक पथ तिनें त्यांच्या हातांत हात घातून गेलीं. अकरा वर्षे आक्रमला. अज्ञाताच्या विशाल प्रांतांत ते तिचे पथप्रदर्शक होते, गुरु होते. पिएरच्या असामान्य बुद्धिमत्तेवर तिची असीम श्रद्धा होती. नितान्त आदरानेंच तिचें आकलन करण्याचा ती यत्न करीत होती. विवाहानंतरहि त्यांच्या प्रतिभेचे फुललेले कळे बघून तिची भक्ति दुणावली होती. आपल्या सान्निध्याला तें श्रेय देऊन स्वतःला कृतार्थ मानण्याइतकी आत्मत्वाची जाणीव तिच्या ठिकाणीं उतरलीच नव्हती. पिएरची निरागसता, बालसदृश निष्कपट वृत्ति, जगांतील क्षुद्र स्वार्थ, प्रौढी, मत्सर यांपासून अलिप्त राहण्याची प्रवृत्ति, त्यांचा भोळा

भाव, आणि आपल्या ठिकाणचें गाढ प्रेम,— यांमुळे मेरी सर्वस्वीं त्यांची अंकित बनली होती. विवाहाच्या वेदीवर हातावरोवर हृदय त्यांना तिनें अर्पण केलें होतें. आपल्या पतीला केलेल्या आत्मसमर्पणांत तिच्या व्यक्तित्वाचा विकास होत असला तरी त्याची तिला जाणीव नव्हती. पिएरचे विचार, त्यांच्या आकांक्षा, त्यांच्या ऊर्मि, त्यांचीं सुख-दुःखे यांशीं ती तद्रूप झाली होती. सर्व अवस्थांतील सुख-दुःखाचें तें अद्वैत होतें. त्यामुळे पिएरचा वियोग म्हणजे जीवनाचा सहप्रवासी अर्ध्या मार्गांतून सोडून गेला, अर्ध्या डावांत पट उधळला गेला, या जाणिवेपेक्षां मेरीच्या अंतर्हृदयाची व्यथा तीव्रतर होती. दीर्घकालीन आत्मविलोपाच्या चिर-समार्धांतून करुणाविमुख मृत्यु तिला जागें करूं पाहात होता. मेरी जागी झाली. तिनें त्या कठोर सत्याचा अंगीकार केला. पण एकाकीपणाची भयाणता आणि व्याकुलता असह्य होती, शब्दातीत होती.

मेरी एखाद्या कळसूत्री बाहुल्याप्रमाणें उठली. आपल्या मुलींना तिनें शेजारी पाठवून दिलें, आणि स्वतः पिएरच्या शवाची मार्गप्रतीक्षा करीत बागेंत स्तब्धपणें बसून राहिली.

*

*

*

प्रा. पिएर यांच्या शवाचा अगदीं साधेपणानें विशेष गाजावाजा न करतां स्केओ येथें अंत्यसंस्कार करण्यांत आला.

दिवसामागून दिवस गेले, तरी मेरीच्या तटस्थ, थिजल्या वृत्तींत कांहींच फरक पडला नाहीं. पिएर यांचे बंधु जेकस क्युरी आल्यानंतर ती एकदां मुसमुसून रडली, तेवढेंच. त्यानंतर तिनें आपले अश्रु कधीं कुणास दिसूं दिले नाहींत. ती तोंड उघडीना; कोणाशीं बोलेना. यंत्राप्रमाणें ती घरांत वावरे व आपलें काम उरकी. भोंवतालच्या माणसांत व तिच्यांत एक अभेद्य तटबंदी निर्माण झाली होती. आसजनांशीं दुःख विभागून शोक-भार हलका तर होतोच, पण भोंवतालच्या माणसांनाहि आपल्या

जिन्हाळ्याचा व सहानुभूतीचा उपयोग झाल्यामुळे धीर येतो. विशेषतः शोकाचा बांध फुटल्याने नवीन विचार, नवीन प्रवाह अंतःकरणांत येण्याला मोकळा मार्ग होऊन दुःखाचा विसर पडतो. पण मेरीने आपल्या-भोंवतीं जो कोट निर्माण केला व स्वतःच्या दुःखांत ती चूर राहिली, त्यामुळे भोंवतालच्या लोकांना ती दूरावल्यासारखे वाटून तिजविषयी चिंता वाटू लागली.

प्रा. पिएर यांच्या आकास्मिक निधनाने गृहव्यवस्थेबरोबरच रसायन-शास्त्राच्या संशोधनव्यवस्थेसंबंधी विकट प्रश्न निर्माण झाले होते. मेरी आपला चरितार्थ कसा चालविणार? सोबोर्नमधील संशोधनाचे पुढे काय होणार? रोडियमचे संशोधनकार्य तडीस कोण नेणार? मेरीच्या चरितार्थासाठी सरकारांतून पेन्शन मिळण्याची सूचना कांहीं अधिकाऱ्यांनी पुढे मांडली. जेकस यांनी भीत भीत आपल्या भावज्यापुढे ती ठेवली. मेरीने ती गोष्ट साफ नाकारली. ती म्हणाली,

“मी अजून तरुण आहे, मला पेन्शनची गरज नाही.”

• • •

५ नोव्हेंबर १९०६. दुपारीं एक वाजण्याची वेळ. सोबोर्न विश्व-विद्यालयाच्या पदार्थविज्ञान शाखेच्या इमारतीजवळ लोकांची दाटी झाली होती. व्याख्यानाचा हॉल तर विद्यार्थ्यांनीं केव्हांच भरून गेला होता. सव्वाशें विद्यार्थ्यांची सोय. असणाऱ्या त्या दिवाणखान्यांत श्रोत्यांची संख्या दुप्पटीनें तर सहज होती. पदार्थविज्ञानाची आवडच नव्हे तर साधारण माहिती असणारे विद्यार्थी व प्रौढ लोक जसे त्यांत अनेक होते, तसेच त्या शास्त्राशीं संपर्क नसणारे पण केवळ कुतूहलानें आलेले शिक्षक व नागरिकाहि त्यांत बरेच होते. आपण व्याख्यानाचीं टिपणें घेऊं शकूं, ही आशा विद्यार्थ्यांनीं केव्हांच सोडून दिली होती. वह्या पेन्सिली जागच्या जागीं ठेवून त्या रेटारेटींत आपली जागा सांभाळण्याचा जो तो यत्न करीत होता. जागा न मिळाल्यानें कित्येक उभेच होते. कोणी खिडक्यांचा आधार घेतला होता. कित्येक व्हरांड्यांतच खिडक्यांशीं उभे होते, तर कित्येक बाहेर रेंगाळत होते. आजच्यासारख्या प्रसंगीं तरी नेहमींचे रिवाज बाजूस सारून विद्यालयाचें सभागृह व्याख्यानास अधिकाऱ्यांनीं खुलें करून दिल्याबद्दल कित्येक रुष्ट झाले होते. आपापसांत त्यांची कुजबूज सुरू होती.

घड्याळाचा कांटा जसजसा पुढें सरकूं लागला तसतशी लोकांची उत्कंठा वाढूं लागली. मा. क्यूरीच्या पोषाखाबद्दल, भाषणपद्धतीबद्दल आपापसांत तर्कवितर्क सुरू होते.

बरोबर दीडच्या ठोक्याला व्यासपीठाचा मार्गाल दरवाजा उघडून मा. क्यूरी संथ पावले टाकीत प्रयोगसाहित्यांनीं सुसज्ज अशा व्याख्यात्यांच्या टेबलापाशीं येऊन उभ्या राहिल्या. नेहमींचाच काळा पोषाख आणि चेहऱ्यावरचें तेंच गांभीर्य, पण चेहरा मात्र अधिक फिकट दिसत होता. श्रोतृवर्गानें टाळ्यांचा कडकडाट करून त्यांचें स्वागत केलें. त्यांनींहि मान किंचित् वाकवून त्याचा स्वीकार केला. एक विविध भावनांचा कल्लोळ त्यांच्या हृदयांत उठत होता. आपला चेहरा शक्य तेवढा निर्विकार ठेवण्याची धडपड सुरू होती. त्यांची ती करुण व धीरगंभीर मूर्ति बघून श्रोतृवर्गावर विलक्षण परिणाम झाला. टाळ्यांचा गजर एकदम थांबला. मा. क्यूरींनीं शान्तपणें भाषणास आरंभ केला :

“ गेल्या दहा वर्षांतील पदार्थविज्ञानाची प्रगति आपण पाहिली तर विद्युच्छक्ति आणि जड पदार्थ यांविषयींच्या आपल्या कल्पना कशा भराभर बदलत आहेत हें पाहून आपणांस आश्चर्य वाटेल.”

पण श्रोतृवर्गातील विद्यार्थिवर्गाला सखेद आश्चर्य वाटत होतें तें या वाक्याचें. नेमक्या याच शब्दांनीं प्रा. क्यूरींनीं आपलें शेवटचें व्याख्यान संपाविलें होतें. मा. क्यूरींनीं तोच धागा, तेंच सूत्र घेऊन विषय पुढें सुरू केला. जणूं या सहा महिन्यांत कांहींच घडलें नाहीं. कालचाच विषय आज चालू. अगदीं निर्विकार तटस्थ वृत्तीनें त्यांचें व्याख्यान सुरू होतें. कोठें अडखळणें नाहीं कीं गोंधळणें नाहीं. कितीहि गहन आणि गुंतागुंतीचा भाग असो, तो शक्य तेवढ्या सुलभतेनें त्या प्रतिपादीत होत्या. तीच गति, तोच ओघ सुरू होता. पति-पत्नींच्या विचाराच्या सादृश्यामुळें म्हणा, विचारपद्धतींतील एकतेनें म्हणा, विषयावरील असामान्य प्रभुत्वानें कीं वैयक्तिक दुःखाचा आणि मानाचा उल्लेखहि न करणाऱ्या शास्त्रज्ञांच्या

निर्मम, निरहंकार तटस्थ वृत्तीनें म्हणा, श्रोतृजन दिपलें आणि विरघळले. अनेकांचीं अंतःकरणें हेलवलीं. कित्येकांच्या डोळ्यांत अश्रुबिंदु उभे राहिले.

*

*

*

प्रा. पिएर क्यूरी यांच्या मृत्यूनंतरचा सहा वर्षांचा काळ. मा. क्यूरींच्या कसोटीचा व सत्त्वपरीक्षेचा तो काळ होता. जीवनांतील 'सहकार' वृक्ष ऐन वहराला येण्याच्या संधीलाच विद्युत्पातानें उन्मळून पडला. त्याच्या आश्रयानें उभ्या असलेल्या नवमल्लिकेला आतां निर्जीव साधनाचा आधार घेऊन तोल सांभाळावयाचा होता; आपला यशोगंध टिकवावयाचा होता. पण त्याच्याहिपेक्षां महत्त्वाची गोष्ट म्हणजे आपलें 'कुल' व्रत चालवावयाचें होतें. पिएरचे ते शब्द तिच्या कानांत घुमत होते. 'आपल्या-पैकीं एकजण जरी मार्गे राहिला तरी शास्त्रसेवेचें, व्रत अखंड सुखच राहिलें पाहिजे !' तिच्या प्रिय पतीची ती इच्छा वैयक्तिक सुखदुःख, लाभ वा कीर्ति या सर्वांहून मेरीला अधिक महत्त्वाची वाटत होती.

या दिवसांत त्यांनीं अंगावर घेतलेलीं व पार पाडलेलीं कामें पाहिलीं म्हणजे त्यांच्या चिकाटीची, उद्योगशीलतेची व आवरशक्तीची कल्पना येईल. सोबोर्नच्या विद्यापीठांत प्राध्यापिका म्हणून नेमणूक झाल्यावरोबरच प्रयोगशाळेची मार्गदर्शिका आणि संचालिका यांची जबाबदारी ओघानेंच त्यांच्याकडे आली. तें सर्व करायला स्वतःचें लेखन, वाचन व संशोधन यांत खंड न पडण्याची काळजी घेतली. सेव्हर्समधील शाळेंतील अध्यापनाचें कार्यहि त्यांनीं चालू ठेवलेंच होतें; आणि आपल्या मुलींच्या संगोपनांत व शिक्षणांत कसूर होऊं नये म्हणून त्या दक्षता घेत होत्या. त्यांनीं पिएर क्यूरींचें सर्व शास्त्रीय लेखन तपासून संपादन करण्याचें काम उरकलें. या ग्रंथाला प्रस्तावना म्हणून प्रा. पिएर यांचें चरित्रहि त्यांनीं जोडलें; आणखी दोनच वर्षांनीं म्हणजे १९१० मध्ये जवळ जवळ हजार पृष्ठांचा स्वतःचा रेडियमविषयीचा ग्रंथ प्रकाशित केला.

रेडियमविषयक संशोधनांतहि त्यांनीं बरीच प्रगति केली. शब्द

स्वरूपांत रेडियमनिष्पत्तीचा त्यांचा प्रयत्न यशस्वी झाला. त्यामुळे त्याचे परमाणुभार (Atomic weight) त्यांना निश्चित करतां आले. रेडियमच्या साहाय्याने चालणाऱ्या क्युरी उपचारपद्धतीस त्या सर्वांचा बहुमोल उपयोग झाला. तसें पाहिलें तर यांतील बऱ्याच जबाबदाऱ्या मा. क्युरींनीं पिएरच्या हयातींत सांभाळल्या होत्या. पण पिएरच्या आधारासुळे त्याचें त्या वेळीं त्यांना ओझें वाटत नव्हतें. तें ओझें वाटावयाला स्वतःच्या अस्तित्वाची त्यांना त्या वेळीं जाणीवच कुठें होती ? एका थोर शास्त्रज्ञाच्या जीवनांत त्यांच्या पतिप्रेमाचा आणि शास्त्रभक्तीचा ओघ मिसळून गेला होता. त्याशीं त्या तद्रूप झाल्या होत्या. पण आतां पावलीं-पावलीं स्वतःच्या एकाकीपणाची आणि स्वतंत्र अस्तित्वाची जाणीव बोचक झाली होती.

*

*

*

दिवसेंदिवस शास्त्रज्ञांच्या जगांत मा. क्युरींच्या प्रयोगांचा आणि संशोधनाचा वोलवाला वाढत होता. देशदेशांतरींचे शास्त्रज्ञ त्यांचें सादर कौतुक करीत होते; आणि शास्त्रीय संस्था त्यांच्यावर पदव्यांचा वर्षाव करीत होत्या. त्यांना व्याख्यानासाठीं निमंत्रणें येत होती. पण खुद्द फ्रान्समध्ये काय स्थिति होती ?

फ्रान्समधील विज्ञानशाखांची जी उच्चतम संस्था 'अॅकॅडेमी' तिचें सन्मान्य सभासदत्व मा. क्युरींना देऊन त्यांचा गौरव करावा अशी त्यांच्या चाहत्यांची इच्छा होती. हें सभासदत्व प्रा. पिएर यांना मिळण्यास किती यातायात पडली होती याचा उल्लेख पूर्वीं आलाच आहे. हें सभासदत्व स्वीकारण्याची मा. क्युरींनीं तयारी दाखविली याचें कारण एवढेंच कीं, दोन वर्षांपूर्वीं फ्रान्समधील एक मानचिन्ह 'क्रॉस ऑफ लिजन' त्यांनीं विनयपूर्वक नाकारलें होतें. आणि आतांहि आपण नकार दिल्यास उद्धटपणा आणि गर्विष्ठपणा यांचा दोष आपल्या पदरीं येईल अशी त्यांस भीति वाटत होती.

पण मा. क्यूरींना हें सभासदत्व अर्पण करावें कीं न करावें या प्रश्नावर रण माजलें, आणि हा मतभेद वर्तमानपत्राच्या रकान्यांत चर्चिला जाऊं लागला. फ्रान्समधील सनातनी बुद्दुक वृत्तीच्या शास्त्रज्ञांना ही गोष्ट मुळींच मान्य नव्हती. एका स्त्रीला संशोधकांच्या आणि विज्ञानवेत्त्यांच्या मालिकेंत स्थान देण्यांत त्यांना कमीपणा वाटत होता, व त्यासाठीं निरनिराळ्या सबबी त्यांनीं दाखविण्यास आरंभ केला. कोणी ती परदेशस्थ आहे म्हणून कारण सांगितलें. कोणी म्हणे ती रशियन आहे, तर कोणी म्हणे ती जर्मन आहे. एकानें तर ती ज्यू असल्याचा शोध लावला. कोणी धार्मिक मतांचा आश्रय करून ती नास्तिक असल्याची ग्वाही दिली. कोणी ती दुसऱ्याच कोणत्या पंथाची असल्याचा निर्वाळा दिला. मा. क्यूरींच्या बाजूनें लोकहि कांहीं कमी नव्हते. त्यांनीं क्यूरींची वाजू पुढें मांडली. विरोधी पक्षाच्या कर्मठवृत्तीवर, गतानुगतिक आणि संकुचित विचारसरणीवर टीका केली. हेनरी पोएकेर, एमिल पिकर्ड, प्रा. लिपमन यांसारखे बडे बडे शास्त्रज्ञ तिचा कैवार घेऊन झगडत होते. 'गुणिषु नच लिंगं नच वयः' अशी त्यांची दृष्टि होती.

निवडणुकीचा दिवस जसजसा जवळ येऊं लागला तसतशी आपल्या पक्षास यश मिळण्याची त्यांना आशा वाटूं लागली. मा. क्यूरींना हा मान मिळण्यास इतका विरोध कां व्हावा, याचेंच मुळीं त्यांच्या शिष्यवर्गाला आश्चर्य वाटत होतें. त्यांचा सन्मान होऊन फ्रेंच शास्त्रज्ञ आपली गुणग्राहकता व्यक्त करतील अशी त्यांना खात्री होती. निवडणुकीचा निकाल जाहीर होतांच त्यांचा सन्मान करतां यावा म्हणून त्यांनीं पुष्पगुच्छदेखील आणून ठेविले होते; परंतु विरोधी पक्षाची मजल फार पुढें गेली होती. असें म्हणतात कीं, खोट्या मतपत्रिकांचाहि अवलंब झाला. मतमोजणीच्या वेळीं अव्यक्षांनीं स्त्रीप्रेक्षकांना आंत येऊं देण्यासहि मनाई केली. मा. क्यूरींना फक्त एकच मत कमी पडलें ! फ्रेंच शास्त्रज्ञांच्या

प्रगमनशीलतेची आणि स्त्रीदाक्षिण्याची परीक्षा झाली, आणि स्वजनांनीं केलेल्या गुणी लोकांच्या उपेक्षेच्या दाखल्यांत आणखी एक भर पडली.

परंतु 'कालो ह्ययं निरवधिर्विपुला च पृथ्वी' या सुभाषिताचें सत्य फ्रेंच शास्त्रज्ञांच्या लवकरच अनुभवास आलें. मा. क्यूरींच्या संशोधनानें रासायनिक विज्ञानाची जी प्रगति आणि समृद्धि झाली, त्याच्या गौरवार्थ १९११ चें रासायनिक विभागाचें 'नोबेल पारितोषिक' मा. मेरी क्यूरी यांना देण्यांत आल्याचें जाहीर झालें ! आजवर कोणाहि स्त्रीच्या वा पुरुषाच्या वांट्यास न आलेला दुसऱ्यांदां हें पारितोषिक मिळविण्याचा मान मा. क्यूरी यांना मिळाला.

मा. क्यूरी स्वीडनमध्ये पारितोषिक स्वीकारण्यासाठीं गेल्या असतां त्यांचें थाटानें स्वागत झालें. खुद्द राजेसाहेबांनींहि त्यांना मेजवानी देऊन त्यांचा गौरव केला. पारितोषिक घेतांना शास्त्रज्ञांच्या सभेंत केलेल्या भाषणांत हा गौरव आपला नसून दिवंगत प्रा. पिएर यांचाच आहे; कारण ही सारी स्फूर्ति त्यांजपासून आपणांस लाभली;—असा आरंभ करून आपली शालीनता आणि पतिभक्ति मा. क्यूरी यांनीं प्रकट केली.

*

*

*

मा. क्यूरींच्या झालेल्या या गौरवामुळें तर त्यांच्या विरोधकांच्या कपाळांत तिडीकच उठली. क्यूरींच्या पाडावाचा नवा पवित्रा त्यांनीं टाकला. असूयेचें जहर लोकांनिंदेच्या वाऱ्यावर आतां पसरूं लागलें. मेरीच्या चारित्र्यावर शिंतोडे उडविण्यास निंदकांची जिह्वा खैर सुटली. ज्या शास्त्रज्ञांच्या साहाय्यानें मा. क्यूरी आपलें कार्य करीत होत्या त्यांच्या संसाराची त्या धूळधाण करीत आहेत असा आरोप त्यांजवर करून आपल्या हीन मनोवृत्तीचें त्यांनीं प्रदर्शन केलें. निनांवी पत्रांचा त्यांजवर भडिमार होऊं लागला. कोणी त्यांना मारण्याच्या धमक्याहि धातल्या. 'यथा स्त्रीणां तथा वाचां साधुत्वे दुर्जनो जनः—'या कवि-वचनाचा सर्वांना एकदां प्रत्यय आला. आणि मा. क्यूरींचा गुन्हा काय — तर आपला देश सोडून

व चूल-मुलाचें क्षेत्र टाकून विद्यादेवीची एकनिष्ठेनें त्या सेवा करीत होत्या - हाच !

हा हल्ला अनपेक्षित होता. मा. क्यूरी त्यानें गांगरून गेल्या. मनुष्य इतर आपत्ति सहन करील; त्या नाहींशा करण्याचे मार्ग तो शोधून काढील; पण सामाजिक निंदा, कुत्सित व घाणेरडे आरोप यांना निमूटपणें तोंड देण्याखेरीज त्यांस गत्यंतर नसतें. मा. क्यूरींनीं तेंच केलें. पण कसें झालें तरी तें स्त्रीहृदय होतें. पतिनिधनाच्या दुःखानें तें भंगलें तर होतेंच, पण त्या दुःखाला कधीं वाचा न फुटल्यानें तें पोखरून गेलें होतें. या सगळ्यांचा परिणाम त्यांच्या शरीरावर दिसूं लागला. अखेर एक दिवस प्रयोगशाळेंत त्या मूर्च्छा येऊन पडल्या, आणि त्या अवस्थेंतच त्यांना रुग्णालयांत न्यावें लागलें. हें आजारपण म्हणजे एकपरी सक्तीची विश्रान्तीच झाली. हा काळ त्यांनीं निरनिराळ्या गांवीं हवापालट करण्यांत जवळ जवळ अज्ञातवासांतच काढला.

*

*

*

यानंतर आणखी एक अनपेक्षित घटना घडून आली आणि मा. क्यूरींच्या ध्येयानिष्ठेची पुनः कसोटी लागली. त्यांना त्यांच्या मायभूमीचें निमंत्रण आलें, आणि तेंहि रेडियमच्याच संशोधनकार्यासाठीं. पोलंडमधील नवयुवकांनीं पोलंडच्या शास्त्रीय व औद्योगिक प्रगतीसाठीं कंत्रा बांधल्या होत्या. रेडियम इन्स्टिट्यूटची स्थापना हा त्यांतलाच भाग होता. आणि या कार्यास मा. क्यूरींइतकी पात्र व्यक्ति तरी कोणती होती ?

मेरी क्यूरींकडे पोल लोकांचें शिष्टमंडळ येऊन थडकलें. अत्यंत विनम्र भावानें आणि तितक्याच जिह्वाळ्यानें त्यांनीं आपली विनंति मा. क्यूरींना सादर केली. या निमंत्रणाचा स्वीकार करावयाचा कीं अन्हेर करावयाचा हा प्रश्न विशेषतः क्यूरींच्या त्या वेळच्या मानसिक स्थितींत सोडवणें सोपें काम नव्हतें. त्यांचें आवडतें संशोधनकार्य त्यांना बोलावीत होतें. तें कार्य आपल्या जन्मभूमींत करावयाला मिळणार हें त्यांतल्या त्यांत मोठेंच प्रलोभन -

पॅरिस त्यांच्या प्रिय पतीची मातृभूमि असली तरी त्यानें त्यांचें कोडकौतुक कधींच केलें नव्हतें. उलट निंदा आणि कुटाळक्या यांच्या स्वरूपांत झालेल्या छळणुकीची जखम तर अद्याप ताजीच होती. त्यांचें मन हेलकावूं लागलें, पण क्षण — दोन क्षणच.

अखेर मातृभूमीच्या प्रेमावर कर्तव्यबुद्धीनें विजय मिळविला. फ्रान्समध्ये पिएर यांच्या इच्छेप्रमाणें एक प्रयोगशाळा बांधून रेडियमच्या संशोधन-कार्याला मूर्त स्वरूप आणून देणें हें एक त्यांचें जिवंत स्मारक होणार होतें. आज चार वर्षे त्यासाठीं क्युरी कुटुंबियांची व क्युरी परिवाराची धडपड चालू होती. तें कार्य टाकून पोलंडमध्ये जाणें ही गोष्ट मेरींना रुचणें शक्यच नव्हतें. मोठ्या खेदानें त्यांनीं निमंत्रणाला नकार दिला; पण त्याबरोबरच वॉर्सामधील संशोधनकार्याचें मार्गदर्शन करण्याचें त्यांना आश्वासन दिलें. आपल्या हाताखालच्या दोन पोलिश तज्ज्ञांना त्यांनीं त्या कामासाठीं वॉर्साला पाठविलेंहि.

*

*

*

वॉर्सालील रेडियम इन्स्टिट्यूटचा उद्घाटन-समारंभ मा. क्युरींच्या हस्ते मोठ्या थाटानें साजरा झाला. पोल लोकांच्या आनंदाला आणि अभिमानाला केवढें भरतें आलें होतें ! मा. क्युरींचा त्यांनीं या निमित्तानें मोठा गौरव केला. ठिकाठिकाणीं सभा आणि मेजवान्या होऊन मा. क्युरींविषयींची आपली भाक्ति व आत्मीयता त्यांनीं व्यक्त केली. ज्या इमारतींत पंचवीस वर्षांपूर्वीं मेरी स्कोडोवस्कानें लपून छपून शास्त्रीय प्रयोगाचा श्रीगणेश केला, त्याच 'पदार्थसंग्रहालया'ची पाटी धारण करणाऱ्या संस्थेंत त्यांचा मोठा सन्मान करण्यांत आला. त्या समारंभास वृद्ध सिकोर्का वाई — तिसऱ्या प्रकरणांत उल्लेखिलेल्या मेरीच्या शिक्षिका — उपास्थित होत्या. त्यांना पाहतांच मेरी आपल्या आसनावरून त्यांच्याकडे आल्या, आणि मोठ्या आदरानें त्यांस त्यांनीं अभिवंदन केलें. अभिमान आणि उल्हास यांनीं त्यांचें मन दाटून आलें होतें.

१९१४ चा ऑगस्ट महिना आज उजाडला आहे.

पॅरिस शहरांत कोण धामधूम आणि धांवपळ ! लष्करी पोषाखांतल्या माणसांनीं रस्ते गजबजून गेले आहेत; हॉटेले, रेस्टॉरंट, कॅफे कोठेंहि जा, लष्करी शिपायांचीच गर्दी दिसत आहे. त्यांच्यावरोवर तरुण स्त्रिया तुम्हांस आढळतील, पण त्यांचें नेहमींचें आनंदी हास्य त्यांच्या चेहऱ्यावर तुम्हांस आढळणार नाहीं. जिकडे पाहवें तिकडे अस्वस्थता, भीति यांचींच चिन्हे दिसतात. सायंकाळ होतांच आनंदी स्त्री-पुरुषांनीं फुलणारे पॅरिसचे रस्ते उजाड दिसतात. दिव्यांचा झगझगाट नाही; नृत्य-गायनाचे सुखर निनाद नाहीत; हास्य-कल्लोळ नाहीत. रस्त्यांत दोन माणसें परस्परांस भेटलीं तर कांहीं तरी कुजबुजतात आणि पुढें निघून जातात. दुकानांत, हॉटेलांत सर्वत्र जो तो नवीन बातमी ऐकण्यास उत्सुक दिसतो. चोरट्या आवाजांत त्यांची कुजबूज चालते, आणि प्रत्येकजण काढता पाय घेतो. पॅरिसमधून पश्चिमेला जाणारे रस्ते तर माणसांनीं कोंदाटले आहेत. मोटारींची नुसती रीघ लागली आहे. म्हातारीं माणसें, तरुण स्त्रिया, मुलें यांची त्यांतून दाटी झाली आहे. सर्वांचे चेहरे भीतीनें म्लान झाले आहेत. वियोगानें शोकाकुल झाले आहेत.

पॅरिसच्या स्टेशनवर तर पाऊल ठेवण्यास तिलभरहि जागा नाही. सर्वत्र

लष्करी शिपायांची दाटी, आणि त्यांच्या सामान-सुमानांचे ढीग यांचे खच. तरी पण या गर्दीत पन्नाशी उलटलेली, काळ्या अल्पाकाचा धूसर पोशाख केलेली ही वृद्धा कोण ? तिजजवळ सामानसुमान तर कांहींच नाही. एक लहानशी पिशवी आणि एक लहानशी संदूक. संदूक जड असावी असे दिसते. ती पाहा, बोर्डोला जाणाऱ्या गाडीत ती चढली. गाडीत तर बहुतेक लष्करी अधिकारीच दिसत आहेत. त्यांच्या चेहऱ्यावर निराशेची छाया दिसते. त्यांचे वोलणोहि शहरांत पसरणाऱ्या अफवांसंबंधीच चालले आहे. पण या स्त्रीचे लक्ष त्या संवादाकडे नाही. खिडकीबाहेरची वनश्री पाहण्याचा ती यत्न करीत आहे. पण तेथेहि तेच दृश्य. दुतर्फा वाहनांचा लोंढा पॅरिसमधल्या स्त्रिया-मुलांना घेऊन वाहेर पडला आहे. कोणी कोणी तर आपली बोचकीं खांद्यावर घेऊन पायीच निघाली आहेत—!

होय. हीच ती कालची वृद्ध महिला. काल सायंकाळी बोर्डोच्या स्टेशनवर तासन् तास ताटकळत उभी होती. हमाल मिळत नव्हता, पोर्टर नव्हता, खानावळीत चहा घ्यायला जागा नव्हती, मग मुक्कामाचे नांव कशाला ? शेवटी कोणा तरी अधिकाऱ्याबरोबर तिने स्टेशनच्या गर्दीतून वाट काढली, पण तिच्याजवळ तिची ती कालची संदूक नाही. तिच्या मनावरचे ओझेहि त्याबरोबर उतरलेले दिसते. आज दुपारी बोर्डोच्या सरकारी वॅकेंतील सेफ्टी व्हॉल्ट असणाऱ्या विभागांत तिला कांहींनी पाहिले होते खरे.

आणि ही तर आतां पॅरिसला जाणाऱ्या गाडीत चढली. ‘कोण हो ही ? सारे लोक पॅरिसहून पळताहेत नि ही पॅरिसला जातेय !’ लष्करी शिपायांच्या डब्यांत दाटीने ती जागा करून एका वाकावर वसलीसुद्धा. पण कालच्यासारखी आज ती मुखस्तंभ नाही. ती जोरजोराने बोलत आहे : “अरे पोरानो, ह्या साऱ्या अफवा आहेत. शत्रूची काय ताकद आहे पॅरिसपर्यंत येण्याची. अखेर आपलाच जय होणार !”

*

*

*


युरोपभर पहिल्या महायुद्धाचा वणवा हां हां म्हणतां भडकला होता.

जर्मनांच्या आक्रमणाच्या वातम्या विद्युद्वेगाने पॅरिसमध्ये तासातासांनी येऊन थडकत होत्या. सरहद्दीच्या तोंडाशी असणारे पॅरिस शत्रूंकडून केव्हां वेढले जाईल हे सांगवत नव्हते. लष्करी अधिकाऱ्यांचीच जेथे त्रेधा-तिरपिट उडाली होती तेथे सामान्य नागरिकांची गोष्ट काय? जीवित आणि वित्त यांच्या संरक्षणासाठी जो तो धडपडत होता.

मा. क्यूरी या वेळीं अगदीं एकट्या होत्या. मुलींना त्यांनी उन्हाळ्यासाठी ब्रिटनी येथे आधींच पाठविले होते. लवकरच त्याहि विश्रांतीसाठी तिकडे जाणार होत्या. तोंच हे संकट दत्त म्हणून उभे राहिले. मनुष्याचे बेत जागच्या जागी राहतात ते असे. घरांत नोकरचाकरहि विशेष नव्हते. प्रयोगशाळाहि बंद झाली. त्यांचे सहकारी सैन्यांत दाखल झाले होते. पॅरिसचे नागरिक-जीवन केव्हांच संपुष्टांत आले होते.

मेरींना अगदीं एकटे वाटू लागले. आपल्या मुलींचा व आपला संबंध केव्हां तुटेल हे सांगता येत नव्हते. पोलंडमध्येहि सैन्य शिरल्याच्या वातम्या येत होत्या; आणि आग्नेयांची वार्ताहि कित्येक दिवसांत त्यांना कळली नव्हती, कळण्याची शक्यता नव्हती. मेरींची स्वतःची प्रकृतीहि बरी नव्हती. मेरींच्या पुढे दोन मार्ग होते. प्रयोगशाळेला कुलूप ठोकावयाचे आणि ब्रिटनी येथे जाऊन स्वस्थ विश्रांति घ्यावयाची, आणि भवितव्यता काय जी परिस्थिति निर्माण करील तिची वाट पाहात बसावयाचे; अथवा सैन्यांतील शुश्रूषापथकांत दाखल व्हावयाचे. मा. क्यूरींनी दुसरा मार्ग पत्करला.

मेरींनी दुसरा मार्ग पसंत केला याला अनेकविध कारणे होती. त्यांच्या लाडक्या पिएरचा फ्रान्स हा पितृदेश होता, तसाच तो आता त्यांचाहि मानलेला पितृदेश होता. त्याच्या सेवेसाठी आपले शक्तिसर्वस्व वेंचणे त्यांना आपले पवित्र कर्तव्य वाटत होते. दुसराहि एक विचार त्यांच्या मनांत डोकावून गेला. आपण पॅरिस सोडून गेल्यावर जर यदाकदाचित् पॅरिस शत्रूच्या हाती पडले, तर रु द पिएर विभागाची—आपल्या प्रयोग-



शाळेची—आडदांड सैनिकांकडून नासधूस शाल्यांमधून खचित राहाव-
याची नाही. पण आपण येथेच असले तर निदान इमारत—प्रयोगशाळा-
यांची जाळपोळ तरी होणार नाही; ती त्यांच्या तडाक्यांतून वाचतील.
पण मेरींना युद्धकालांतहि स्वस्थ न वसू देण्यास त्यांची स्वाभाविक
दुर्दमनीय कार्यप्रवृत्ति हीच मुख्यतः कारणीभूत असावी. शिवाय शास्त्रीय
ज्ञानाचा व्यावहारिक जगास लाभ घडवून देण्याची, त्याचें प्रात्यक्षिक
दाखविण्याची ही अप्रिय कां होईना एक संधि चालून आली होती.
कांहींहि असो, ज्ञानाच्या—संशोधनाच्या क्षेत्रांत आघाडीवर राहणारी
विदुषी जीवनाच्या खऱ्या समरप्रसंगांतहि आघाडीवर राहू शकते, हें
दृश्य जगाला पाहावयास मिळावयाचें होतें.

पण युद्धांत दाखल होण्यापूर्वी मेरींना एक महत्त्वाचें कार्य उरकावयाचें
होतें. त्यांच्या प्रयोगशाळेंतील एक ग्रॅम रेडियम म्हणजे त्यांचा जीव कीं
प्राण होता. तो कोठें तरी सुरक्षित ठेवणें जरूर होतें. या प्रकरणाच्या
आरंभीं वर्णन केलेल्या प्रसंगांतील एकाकी वृद्ध प्रवासिनी दुसरी तिसरी
कोणी नसून मा. क्यूरीच होत. बोर्डो येथील सरकारी संरक्षणाखालील
तिजोरींत रेडियमची संदूक ठेवून त्या पॅरिसला परतल्या.

मेरी पॅरिसला येऊन पोहोचतांच तडक त्या 'राष्ट्रसेवा' (नॅशनल एड) या
केंद्रांत जाऊन थडकल्या. 'सुपीरिअर नॉर्मल स्कूल'च्या इमारतींत त्यांचे
सहकारी पाल अॅपेल आणि बोरेल यांनी वैद्यकीय शुश्रूषा-संघटनाचें केंद्र
उघडलें होतें. रात्रीच्या जागरणानें डोळे लाल झालेले, दीड दिवसांत पोटांत
अन्नाचा कण नसल्यानें आवाज क्षीण झालेला, आणि प्रवासानें थकवा
आलेला, अशी त्यांची मूर्ति पाहतांच पॉल अॅपेलचें मन कळवळलें. त्यांनीं
मेरींना कांहीं दिवस तरी विश्रांति घ्या म्हणून परोपरीनें विनविलें. पण
मेरींचा एकच लकडा— 'मला कांहीं तरी काम सांगा. मला काम द्या.'
अखेर थोडी विश्रांति घेण्यासाठीं कोचावर पडावेंच लागलें. तोंडानें त्यांचें
पुटपुटणें सुरूच होतें. अंगीकृत कार्याच्या योजनांबद्दल निरनिराळ्या

कल्पना त्या बोलून दाखवीत होत्या. 'मा. क्यूरी त्या वेळीं मला एखाद्या ज्वालेसमान भासमान होत होत्या'—असें अपेल यांनीं त्या वेळचें त्यांचें वर्णन केलें आहे.

मा. क्यूरी वैद्यकीय पथकांत दाखल झाल्या त्या केवळ शुश्रूषापथकांत परिचारिकेचें काम पत्करण्यासाठीं नव्हे. आपल्या शास्त्रीय ज्ञानाचा व बौद्धिक शक्तींचा मानवजातीच्या कल्याणासाठीं कसा विनियोग करतां येईल याविषयीं त्यांचें चिंतन चालूं होतें. वैद्यकीय उपचाराची साधन-सामुग्री अद्ययावत् शास्त्रीय ज्ञानावर आधारलेली असावी, आणि तिचा पुरवठा भरपूर प्रमाणावर व्हावा अशी त्यांची साहजिकच अपेक्षा होती. पण त्यांचा प्रत्यक्ष अनुभव वेगळा होता. आधुनिक युद्धाच्या विशिष्ट परिस्थितीमुळें उपचारांत शस्त्रक्रियेला प्राधान्य मिळालें आहे, आणि त्यासाठीं पूर्वपरीक्षेसाठीं क्ष-किरण तपासणी यंत्रांची अत्यंत गरज असते, पण ही यंत्रसामुग्री शुश्रूषापथकांत नसल्याचें त्यांना आढळून आलें.

मा. क्यूरींनीं आटोकाट प्रयत्न करून हीं राँटजेन यंत्रें उभीं केलीं. यासाठीं स्वतःच्या प्रयोगशालेंतील सामुग्री बाहेर काढावयास त्या कचरल्या नाहींत. तीं यंत्रें उभीं केल्यावर विजेच्या पुरवठ्याची उणीव भरून काढण्यासाठीं रुग्णवाहिकांच्या (अँब्युलन्स) डायनॅमोवर तीं चालू करण्याची कल्पना काढून ती यशस्वी केली. क्ष-किरणांनीं युक्त अशा जेवढ्या गाड्या तयार करतां येतील तेवढा उपचार त्वरित करतां येईल, म्हणून पॅरिसमधील श्रीमंतांच्या मोटारगाड्या त्यांनीं मिळवल्या; आणि गाड्या तयार झाल्यावर त्यांवर काम करणारे कुशल यंत्रविशारद पाहिजेत म्हणून आपल्या रेडियम इन्स्टिट्यूटमध्ये थोरली मुलगी इरीन हिला हाताशीं धरून क्ष-किरण-तज्ज्ञांचा दोन वर्षे वर्ग चालविला. महायुद्धाच्या कालांत अशा गाड्यांची संख्या दोनशेंहून अधिक झाली होती. 'छोटी क्यूरी' या नांवानें त्या शिष्यांच्या परिचयाच्या झाल्या होत्या.

मा. क्यूरींनीं एक गाडी स्वतःसाठीं राखून ठेवली होती. क्ष-किरणांच्या

उपकरणांनीं ती सुसज्ज होती. टेलिफोनची घंटा वाजण्याचा अवकाश कीं मा. क्यूरी आपली गाडी घेऊन बाहेर पडल्याच. क्ष-किरण यंत्रांचें ज्ञान तर त्यांना उत्कृष्टच होतें, पण त्याच्या जोडीला डॉक्टर लोकांना साहाय्य करतां यावें म्हणून वैद्यकशास्त्राचें — विशेषतः शरीरशास्त्राचेंहि ज्ञान त्यांनीं मिळविलें. पण याहून आश्चर्यकारक गोष्ट म्हणजे मोटार ड्रायव्हरवर अवलंबून राहावें लागूं नये म्हणून त्या या वयांत मोटार चालविण्यास व दुरुस्त करण्यासदेखील शिकल्या.

आपली गाडी घेऊन त्या सर्व आघाड्यांवर हिंडल्या होत्या. कानांवर तोफांचे आवाज येत. आजूबाजूला बाँव येऊन पडत, पण मा. क्यूरीचें काम व प्रवास त्यांतूनहि निःशंकपणें सुरूच असत. फ्रान्समधील नव्हे तर बेल्जममधीलहि अनेक रुग्णकेंद्रांना त्यांनीं भेटी दिल्या, आणि तेथील अधिकाऱ्यांचा व जनतेचा सद्भाव त्यांनीं संपादन केला.

या कालांतील मेरींच्या जीवनांतील आठवणी युद्धवार्तेतक्याच रोमांचकारी आहेत. एकदां मेरी आपली गाडी घेऊन एका तांतडीच्या निरोपावरून एका रुग्णकेंद्राकडे निघाल्या होत्या. रस्ता खडबडीत, वळणावांकणाचा. ड्रायव्हरनें अतिशय काळजीपूर्वक गाडी चालविली होती. पण अखेर ती एका खड्ड्यांत उपडी झालीच. यंत्रसामुग्रीच्या दडपणाखालीं मेरींचा देह गाडला गेला. ड्रायव्हरनें शिताफी करून गाडी ठिकाणावर आणली. विशेष म्हणजे या प्रसंगाबद्दल त्यांनीं घरांत कोणास एका चकार शब्दानें जाणीव दिली नाही. वर्तमानपत्रांतच जेव्हां बातमी छापून आली आणि त्यांच्या खोलींत रक्तानें डागळलेले कपडे नोकरास सांपडले, तेव्हां घरांत सर्वांना हें वृत्त कळलें. या प्रसंगांतील विनोद तेवढा मेरींच्या स्मरणांत राहिला. गाडी उलटली तेव्हां ड्रायव्हरचें धाबेंच दणाणलें. घाबऱ्या आवाजांत तो मालकिणीला पुनःपुनः विचारीत होता, “बाई, तुम्ही सुखरूप आहां ना? फार नाही ना लागलें?” त्याच्या त्रेधातिरपिटीचीच मा. क्यूरींना राहून राहून गंमत वाटत होती.

युद्धकालांत परिचर्येचा मा.क्यूरींवर विविध तऱ्हेचा परिणाम होत होता, पण त्याचबरोबर त्यांच्या व्यक्तित्वाचे पैलू उजळून बाहेर येत होते. युद्धासारख्या राष्ट्रीय आपत्तीच्या कालांत सामान्य नागरिकाची वृत्ति कशी असावी हें त्यांनीं आचरणानें दाखविलें. त्यांनीं स्वतः शारीरिक कष्ट तर अपरंपार सोसलेच, पण आपल्या मुलींना सर्व प्रकारचीं—साव्या शेतकऱ्यांचीं सुद्धां—कष्टांचीं कामें करण्याची त्यांनीं शिकवण दिली. सामान्य व्यक्ति किती त्याग करूं शकेल हेंहि त्यांनीं कृतीनें दाखविलें. आपल्या दुसऱ्या नोबेल पारितोषिकाची सर्व रक्कम—ती युद्धाच्या होम-कुंडांत स्वाहा होणार हें कळून सवरून सुद्धां स्वयंस्फूर्तीनें ‘राष्ट्रीय निधी’स दिली. इतकेंच नव्हे तर जवळ पडलेलीं अनेक सोन्यारुप्यांचीं गौरवपदकें व मानचिन्हें बँकेच्या अधिकाऱ्याच्या स्वाधीन केलीं. पण पदकां-वरील मजकूर वाचून त्या अधिकाऱ्यानें जरा रागानेंच त्यांना तीं परत न्यावयास लावलीं ही गोष्ट वेगळी. शुश्रूषापथकांत काम करतांना टापटीप, व्यवस्थितपणा व शिस्त हे त्यांचे नेहमींचे गुण तर दिसलेच; पण कामचुकार व अजागळ सरकारी अधिकाऱ्यांची कानउघाडणी करून आपला निर्भीडपणाहि त्यांनीं दाखविला. याउलट जखमी शिपायांशीं व कामकऱ्यांशीं त्या प्रेमळपणें वागत, प्रेमळ शब्दांनीं त्यांना धीर देत. इतकें सर्व करीत असतांहि त्यांचा साधेपणा सुटला नाहीं. गर्वाची छटा कधीं दिसली नाहीं. स्वतःला विसरून जाण्याची, नाममात्रहि न उरण्याची वृत्ति कमी झाली नाहीं. आणि म्हणूनच परिचारिकेचें काम करणाऱ्या अनेक श्रीमंत महिलांना मा. क्यूरींची कधीं ओळख होऊं शकली नाहीं. खायला काय मिळतें किंवा झोपायला काय आहे, याची सुद्धां त्यांनीं कधीं पर्वा केली नव्हती, आणि आपण किती हालअपेष्टा सोसल्या याचा कुणाजवळ कधीं उच्चार केला नव्हता.

राजदरवारीं त्यांची सेवा अज्ञातच राहिली, पण डॉक्टर लोकांत त्यांच्या कार्याची खूपच प्रशंसा झाली. शास्त्रीय संशोधन प्रयोगशाळेच्या भिंतींत

कोंडलेलें न राहतां जीवनाच्या कर्मभूमींत उतरल्याबद्दल सर्वोस आनंद झाला. क्ष-किरण, रेडियम, रेडियमयुक्त धातु, त्यांतून निघणारे वायु व प्रसरण पावणारे किरण यांचें महत्त्व शास्त्रज्ञांच्या डोळ्यांत भरलें. लवकरच 'युद्धकाळांतील रेडियमशास्त्र' नांवाचा ग्रंथहि मा. क्यूरींनीं तयार केला.

युद्ध थांबल्याची वार्ता ऐकून मा. क्यूरींना इतरांप्रमाणेंच अत्यानंद झाला. फ्रेंच निशाणांनीं आपली प्रयोगशाळा त्यांनीं सजविली; इतकेंच नव्हे तर युद्धकाळांतील आपल्या गाडीवर फ्रेंच निशाणें चढवून पॅरिसच्या रस्त्यांतून त्या गाडींतून मनसोक्त हिंडल्या.

पण महायुद्धाच्या समाप्तीमुळें मेरींना आणखी एका दिव्य आनंदाचा लाभ झाला, तो म्हणजे पोलंडचें—त्यांच्या मायभूमीचें—स्वातंत्र्य. महायुद्धाच्या यज्ञकुंडांतून पोलंडचें स्वातंत्र्य बाहेर पडलें. मेरींचें आणखी एक स्वप्न साकार झालें. आपल्या हयातींत पोलंड स्वतंत्र झालेला पाहावयास मिळण्याची त्यांना आशा फार कमी होती; ती सफल झाली. पोलंडला त्यासाठीं जबर किंमतहि द्यावी लागली. मोठा त्याग करावा लागला. पण मायभूमीच्या पारतंत्र्याच्या शृंखला तुटल्या या आनंदापुढें त्याची काय फिकीर ! जोसेफच्या पत्रांत त्यांनीं आपला अपार आनंद व्यक्त केला आणि शेवटीं लिहिलें कीं :

“ तुजप्रमाणेंच माझी भविष्यकालावर श्रद्धा आहे.”

• • •

“अमेरिकेंत कांहीं नाहीं तरी पन्नास ग्रॅम रेडियम आहे. त्यांतले चार ग्रॅम बाल्टिमोरला, सहा ग्रॅम डेव्हरला, सात ग्रॅम न्यूयॉर्कमध्ये.” मेरींच्या बोलण्यावरून अमेरिकेंतल्या सर्व रेडियमचा ठावठिकाणा त्यांना माहीत होता असें त्या वृत्तपत्रप्रतिनिधीच्या ध्यानांत आले.

“आणि फ्रान्समध्ये ?”

“आमच्या प्रयोगशाळेंत जेमतेम एक ग्रॅम असेल.”

“काय म्हणतां ? तुमच्याजवळ एक ग्रॅमच आहे ?” रेडियमच्या मायभूमींत त्याचें अस्तित्व एक ग्रॅमच्या वर जाऊं नये याचें त्या अमेरिकन वार्ताहर बार्डिस नवल वाटत होतें. प्रत्यहीं नाविन्याच्या शोधांत असणाऱ्या आणि प्रत्येक नव्या संशोधनाचा जास्तीत जास्त फायदा करून घेणाऱ्या तिच्या उत्साही व व्यवहारी दृष्टीला ही घटना विस्मयजनक वाटत होती. पण पुढील उत्तरानें तर ती अधिकच चकित झाली.

“आणि मजजवळ असा कांहींच नाहीं. तो प्रयोगशाळेचा आहे.”

“आपण ह्या व इतर शोधांचें पेटंट कां घेत नाहीं ? त्यामुळें आपणांला अपरंपार पैसा नाहीं का मिळवतां येणार ?”

“रेडियम ही एक विश्वांतील शक्ति आहे, एक मूलद्रव्य आहे. ती कांहीं कोणा एका व्यक्तीच्या मालकीची बाब नव्हे. साऱ्या जगाचाच रेडियमवर हक्क आहे.”

“समजा, या क्षणाला जगांतली कोणतीहि वस्तु मागा, असं तुम्हांला कोणीं सांगितलं तर तुम्ही काय पसंत कराल?” दिसायला मोठा चमत्कारिक, क्षुल्लक आणि पोरकट प्रश्न होता.

“मला एक ग्रॅम रेडियम पाहिजे आहे. तो मला मिळाला तर मला प्रयोग चाळू देवतां येतील. पण रेडियम फार महाग आहे; तेवढा विकत घेण्याची माझी ऐपत नाही.”

१९२० च्या मे महिन्यांतील एका सकाळीं एका अमेरिकन वृत्तपत्र-प्रतिनिधीने मा. मेरी क्यूरींची मुलाखत घेतली, त्या वेळचा हा संवाद आहे. मा. क्यूरींच्या जागतिक मानसन्मानाचा पाया त्यानें घातला. मिसेस् मिलोने बाई ह्या भावी साजसमारंभाच्या दूतीच ठरल्या. या बाईंचें अमेरिकेंत एक मासिक होतें. त्या उत्कृष्ट वार्ताहर होत्या.

मिसेस् मिलोने बाई मेरींची मुलाखत मिळावी म्हणून वीस वर्षे धडपडत होत्या. त्याहि स्वतः अत्यंत ध्येयवादी होत्या. क्यूरींचें संशोधन म्हणजे स्त्री-जातीचा अभूतपूर्व विजय, स्त्री-जातीचा गौरव, असें त्यांना वाटे. या आदरणीय विभूतीचें दर्शन घेऊन चारसहा मिनिटें तरी तिच्याशीं बोलण्याची संधि मिळावी म्हणून त्यांनीं प्रयत्न केल. प्रासिद्धि-विमुख मा. क्यूरींनीं इतर वार्ताहरांप्रमाणें त्यांचीहि सखेद व सविनय अनेकवार बोलवण केली, पण या बाईंनीं चिकाटी सोडली नाही. दोन शास्त्रज्ञांच्या मार्फत त्यांनीं बशिला बांधला आणि एकदांची मुलाखत मिळविली; आणि मुलाखत संपतां संपतांच एक प्रचंड योजना त्यांनीं मनाशीं ठरविली.

अमेरिकेंतील संपन्न संशोधन-मंदिरें आणि प्रगमनशील प्रयोगशाळा मिलोने बाईंनीं पाहिल्या होत्या. एडिसनची संशोधनशाळाहि त्यांनीं

पाहिली होती. त्या प्रासादतुल्य मंदिरांच्या मानानें पॅरिसची रेडियम इन्स्टिट्यूट त्यांना एखाद्या झोपडीसारखी वाटली. पीट्सबर्गच्या खार्णीतून रेडियम असलेलें खनिज द्रव्य काढण्याचे प्रचंड कारखाने त्यांनीं वधितले होते. फ्रान्समध्ये त्यांचा मागमूसहि नव्हता. एवढ्या वर्षांच्या खडतर तपश्चर्येनंतर एक ग्रॅमहून अधिक रेडियम क्यूरींच्या प्रयोगशाळेंत नसावा ? तो विकत घेण्याचें सामर्थ्य या जगप्रसिद्ध संशोधिकेला नसावें ? ही शास्त्रज्ञाची नव्हे तर शास्त्राचीहि आवाळ, उपासमार होती. अमेरिकेनें एक ग्रॅम रेडियम देऊन मेरी क्यूरींचा सन्मान करणें उचित नाहीं का होणार ?

मिलोने बाईनें रेडियमचे किंमतीचा तपास केला. एक ग्रॅमची किंमत दीड लाख डॉलर्स — साडेचार लाख रुपये !

अमेरिकेस परततांच मिलोने बाईंनीं आपली कल्पना प्रत्यक्षांत उतरविण्यास सुरुवात केली. मेरींच्या सन्मानार्थ स्त्रियांना पाचारण करण्यांत आलें. हां हां म्हणतां वर्गणी जमा झाली. एक वर्षाच्या आंतच मा. क्यूरींना पत्र आलें, “तुमचा रेडियम तयार आहे. अमेरिकेच्या प्रेसिडेंटच्या हस्ते तो आपणांस अर्पण करण्यांत येईल.”

*

*

*

अमेरिकेस जावयाचें म्हणजे मेरींना एक सांकडेंच पडलें. त्यांनीं निरनिराळ्या सत्रवी पुढें मांडल्या, पण मिलोने बाईंनीं त्या सर्वांचें निराकरण केलें. अखेर ईव्ह व इरीन या दोन्ही मुलींसमवेत अमेरिकेस जावयाचें मा. क्यूरींनीं निश्चित केलें. ज्या अमेरिकेनें एवढी मोठी देणगी देऊं केली, त्या अमेरिकेच्या औदार्याबद्दल कृतज्ञता व्यक्त करणें आपलें कर्तव्य आहे; हीच भावना त्यांच्या अंतःकरणांत होती. पॅरिसच्या वर्तमानपत्रांत ही बातमी झळकली; अमेरिकेंत व्हावयाच्या क्यूरींच्या स्वागताच्या कार्यक्रमाचीं रसभरित वर्णनें त्यांत येऊं लागलीं. आतां पॅरिसचा अधिकारीवर्ग जागा झाला. आपल्या देशाची प्रतिनिधि म्हणून त्यांचा अमेरिकेंत सत्कार व्हावा,

यासाठीं त्यांना मोठ्या इतमामानें पदव्या अर्पण कराव्यात असें ठराविण्यांत आलें. पण मा. क्यूरींनीं याहि खेपेस त्यांस नकार दिला. क्यूरींच्या सन्मानार्थ त्यांना निरोप देण्यासाठीं आणि रेडियम इन्स्टिट्यूटच्या साहाय्यासाठीं एका संगीतिकेचा प्रयोग मोठ्या थाटानें करण्यांत आला.

मा. क्यूरी, इरीन व ईव्ह यांच्यासह 'ऑलिम्पिक' बोटीवर चढल्या. बरोबर मिसेस् मिलोने होत्याच. त्यांची बडदास्त उत्तम राहावी म्हणून अमेरिकन सरकारनें सर्व खबरदारी घेतली होती, पण त्या श्रीमंती थाटाच्या वातावरणांत क्यूरींचा जीव उवून निघत होता.

*

*

*

न्यूयॉर्क बंदरांत मा. क्यूरींच्या स्वागतार्थ अफाट जनसंमर्द लोटला होता. बोट बंदरांत येण्यापूर्वीं चार चार तास अगोदर असंख्य लोक 'मानवजातीच्या उपकारकर्त्री'चें दर्शन घेण्यासाठीं ताटकळत बसले होते. अमेरिकेंतील तनिशें पोलिश स्त्रियांचें पथक शुभ्र व तांबड्या गुलाबांच्या फुलांनीं तिचें स्वागत करण्यास सज्ज होतें. बालिका-चमूंकी-विद्यार्थिनींची प्रचंड सेना तेथें उपास्थित होती. अमेरिकन फ्रेंच आणि पोलिश राष्ट्रांच्या ध्वजापताकांनीं बंदर नुसतें फुलून गेलें होतें. अमेरिकन नागरिकांच्या उत्साहाला प्रचंड भरती आली होती. ऑलिम्पिक बोट धक्याला लागतांच चाळीस पन्नास छायाचित्रकारांनीं त्यांना एकदम वेढून टाकलें. प्रेक्षकांच्या स्वागतपर गर्जनानीं आणि जयजयकारांनीं आकाश दुमदुमून गेलें.

मा. क्यूरी अमेरिकेंत येण्यापूर्वींच त्यांचें नांव सर्वतोमुखीं झालें होतें. त्या वेळच्या विद्यमान थोर व्यक्तींत मेरी क्यूरींना अमेरिकन जनतेनें अग्रस्थान दिलें होतें. ठिकाठिकाणीं त्यांचे फोटो लागले होते. त्याचे लहान-मोठे पुतळे उभारण्यांत येत होते. विज्ञानाच्या विद्यार्थ्यांना त्या प्रतिदेवताच वाटत, आणि सामान्य लोक त्यांच्या आगमनाची मोठ्या भक्तीनें वाट पाहात होते. क्यूरींचे पाय अमेरिकेच्या किनाऱ्यास लागतांच त्यांचें न भूतो न

भविष्यति असें स्वागत झालें. पारितोषिकें, पदकें आणि पदव्या यांचा वर्षाव करण्यासाठीं अमेरिका नुसती अवीर झाली होती !

रेडियममुळें कॅन्सरच्या रोगांतून बऱ्या झालेल्या एका वागाइतदारानें त्यांच्या स्वागतासाठीं दोन महिन्यांपासून फुलांची खास लागवड केली होती. मिलोने बाईंच्या निवासस्थानीं येतांच त्यांवर त्या फुलांचा वर्षाव करून त्यानें मा. क्यूरींचें कृतज्ञतापूर्वक स्वागत केलें.

प्रथम स्त्रियांच्या विद्यालयातर्फें मेरींचा सत्कार झाला. अनेक संस्थांना त्यांनीं भेटी दिल्या. द्रुतर्फी पांढऱ्या शुभ्र पोषाखांतील मुलींच्या रांगा, मुलींच्या कवायती, स्वागतपर पद्यें, गाणाऱ्या मुलींचीं पथकें, जिकडे तिकडे फडकणाऱ्या युनायटेड स्टेट्स्च्या पताका, आणि उधळण्यांत येणारी फुलें असा सर्वत्र देखावा असे.

कार्नेजी हॉलमध्ये विश्वविद्यालयीन स्त्री-संघातर्फें मेरींचें प्रचंड स्वागत झालें. सर्व स्त्रियांनीं आळीपाळीनें गुलाब आणि लिली अशीं पुष्पें त्यांना अर्पण करून त्यांना अभिवादन केलें; आणि पारितोषिकांची व पदव्यांची खैरात केली. त्या वेळीं मोठ्यांत मोठा समजण्यांत येणारा मान “न्यूयॉर्क नगराचें स्वातंत्र्य” हाहि त्यांना अर्पण करण्यांत आला.

त्यानंतर अमेरिकेंतील ५७३ शास्त्रीय संशोधकांच्या प्रतिनिधींतर्फें त्यांचा सन्मान करण्यांत आला.

पण या सर्व समारंभांत युनायटेड स्टेट्स्तर्फें मा. क्यूरींना रेडियम अर्पण करण्याचा जो सोहळा झाला, तो अभूतपूर्व होता. वॉशिंग्टनमधील व्हाइट हाउसमध्ये या समारंभाची व्यवस्था करण्यांत आली होती. अमेरिकेच्या नागरिकांचे प्रतिनिधि, निरनिराळे न्यायाधीश, सैनिक व आरमारी खात्याचे प्रमुख अधिकारी, सर्व विश्वविद्यालयांचे प्रतिनिधि व प्रमुख शास्त्रज्ञ अशी मंडळी त्या समारंभास उपस्थित होती. वरोबर चार वाजतां दोहोदोहोंच्या रांगांनीं सर्व उपस्थितांची मिरवणूक सभामंडपांत दाखल झाली. मिरवणुकीच्या अग्रभागीं प्रेसिडेंट हार्डिज व मादाम क्यूरी

हीं होतीं. त्यांच्या मार्गे फ्रान्सचे वकील व सौ. हार्डिज आणि त्यांच्या मार्गे ईव्ह व इरीन क्यूरी. मा. क्यूरींच्या गौरवपर अनेक भाषणें झालीं. समारंभाचे अध्यक्ष प्रेसिडेंट हार्डिज यांनीं रेडियम ठेवलेल्या मुख्य पेटीची सोनेरी किल्ली मादाम क्यूरींस अर्पण केली, आणि ती पेटी मा. क्यूरींना अर्पण केली असल्याचें बक्षिसपत्र व मानपत्र असलेला एक करंडक त्यांनीं मा. क्यूरींस अर्पण केला. “ मा. क्यूरी या केवळ शास्त्रज्ञच नसून, त्यांनीं माता व पत्नी या नात्यानेंहि आपली स्त्रीत्वाची जबाबदारी उत्तम पार पाडली आहे, हें लक्षांत ठेवलें पाहिजे. स्त्री-जातींतील हा उत्कृष्ट आदर्श आहे. ” असे त्यांनीं आपल्या समारोपाच्या भाषणांत उद्गार काढले.

मा. क्यूरींनीं हा रेडियम स्वतःसाठीं घेतला नाहीं. समारंभाच्या आधल्या रात्रीं मिलोने बाई जेव्हां बक्षिसपत्राचा मसुदा त्यांच्याकडे घेऊन आल्या तेव्हां लगेच त्यांनीं वकिलांना बोलावून हा रेडियम शास्त्रीय संशोधनाच्या कामासाठीं रेडियम इन्स्टिट्यूटला दिला जात असल्याबद्दल त्यांत स्पष्ट उल्लेख करून टाकला. या अद्भुत त्यागानें मिलोने बाईंचे व जगाचेहि डोळे दिपले.

वॉशिंग्टन सोडण्यापूर्वीं मा. क्यूरींच्या हस्ते एका खाणींतील प्रयोग-शालेचा उद्घाटन समारंभ झाला.

त्यानंतर त्यांचें मोठें स्वागत फिलाडेल्फिया येथें झालें. तत्त्वज्ञान-मंदिरा-तर्फे त्यांना ‘ जॉन स्कॉट ’ सुवर्णपदक अर्पण करण्यांत आलें. त्यांनीं पीट्सबर्गच्या रेडियम कारखान्यास भेट दिली. शिकागो येथेंहि त्यांना ‘ डॉक्टर ’ पदवी अर्पण करण्यांत आली. न्यूयॉर्कमध्ये कोलंबिया विद्या-पीठातर्फेहि त्यांना तीच पदवी सन्मानपूर्वक दिली गेली. अमेरिकेंतील प्रमुख ८-१० विद्यापीठांनीं त्यांना डॉक्टर पदवी देऊन स्वतःस कृतार्थ करून घेतलें. शास्त्रज्ञांच्या मंडळांनीं त्यांना आपलें सन्माननीय सभासदत्व अर्पण करून त्यांस भूषविलें आणि स्वतः धन्यत्व मिळविलें.

अमेरिकेंतील लोकांच्या उत्साहास खंड पडत नव्हता; आणि लांबचा

प्रवास, सतत समारंभ, अनेक मेजवान्या, आणि लोकांची रीघ-यामुळें मा. क्यूरी अगदीं थकून गेल्या होत्या. अखेर कांहीं समारंभास त्यांच्या तर्फे त्यांच्या मुलीच हजर राहूं लागल्या; आणि कांहीं समारंभ मा. क्यूरींच्या आजारपणामुळें रहित करावे लागले.

पण त्या सर्वांतील रोमांचकारी समारंभ शिकागो येथील पोलिश वसाहतीतर्फे करण्यांत आलेला मा. क्यूरींच्या गौरवाचा होता. त्या समारंभास फक्त पोलिश लोकच उपस्थित होते. मा. मेरी क्यूरी-स्कलोडोवस्का यांच्या गौरवानें त्यांचीं अंतःकरणें पुलकित झालीं होती. मा. मेरींनीं त्यांच्या पितृभूचें शिर उन्नत केलें होतें. मा. क्यूरी त्यांना आपल्या पितृभूची साक्षात् प्रतिमा वाटली. त्यांचे नेत्र उत्कृष्ट प्रेमानें व आदरानें सजल झाले. बाष्प-गद्गद स्वरानें ते मा. क्यूरींवर स्तुतिसुमनें उधळीत होते. मा. क्यूरींच्या हाताचें चुंबन घेतां यावें, निदान त्यांच्या पोषाखाला तरी स्पर्श करण्याची संधि मिळावी म्हणून भावनावश श्रोतृसमूहांत कोण धडपड सुरू होती ! परदेशांत पिढ्यान् पिढ्या वास्तव्य करणाऱ्या स्वकीयांच्या अत्युत्कट भावना बघून मा. क्यूरी-स्कलोडोवस्कांचें हृदय उचंबळून आलें असलें तर त्यांत नवल काय ?

*

*

*

महायुद्धानंतर लीग ऑफ नेशन्स - राष्ट्रसंघ - या संस्थेची स्थापना झाली. हल्लींच्या 'अनेस्को' (U. N. E. S. C. O.) प्रमाणेंच 'बौद्धिक सहकार्यासाठीं आन्तरराष्ट्रीय समिति' या नांवाची एक शाखा उघडण्यांत आली होती. त्या समितीच्या उपाध्यक्षाच्या जागीं मा. क्यूरींची निवड करण्यांत आली होती. सर्व राष्ट्रांतील संशोधकांना परस्परांच्या कार्याची माहिती उपलब्ध असावी, संदर्भसूचि तयार व्हावी, योजावयाच्या चिन्हांत व परिभाषेंत एकसूत्रीपणा यावा यासाठीं मा. क्यूरींनीं खूप परिश्रम-पूर्वक काम केलें.

जगांतली बुद्धिमत्ता फुकट जाऊं नये, नवीन उत्साही संशोधकांना

उत्तेजन मिळावें यासाठीं कांहीं व्यावहारिक योजनाहि त्यांनीं पुढें मांडल्या. आन्तराष्ट्रीय भूमिकेवरून विज्ञानाची व जगाची प्रगति व्हावी यासाठीं या सेवापरायण विदुषीनें कंकण बांधलें.

महायुद्धांत प्रकट झालेली शास्त्रीय शोधांची भीषण व रौद्र वाजू बघूनहि विज्ञानावरची त्यांची श्रद्धा ढळली नाहीं. त्या म्हणत :

“ विज्ञानांत खूप सौंदर्य आहे असें मानणाऱ्यांपैकीं मी एक आहे. एखाद्या अद्भुत कथेप्रमाणें निसर्ग आपलें अंतरंग शास्त्रज्ञाला उलगडून दाखवून त्यास स्तंभित करतो.”

प्रत्येक देशाच्या संस्कृतीचा योग्य मान राहूनहि एक आन्तरराष्ट्रीय संस्कृति निर्माण व्हावी, विज्ञानांतील आध्यात्मिक शक्तीचा विकास व्हावा, जागतिक शान्तता प्रस्थापित व्हावी, अशीं किती तरी नवनवीं स्वप्ने त्यांच्या दृष्टीसमोर आतां तरवूं लागलीं; आणि त्यांचें त्या आग्रहानें प्रतिपादनहि करूं लागल्या. त्यांच्या प्रयोगशाळेचें क्षेत्र जगाएवढें आतां व्यापक झालें होतें. आपल्या मुलीला लिहिलेल्या एका पत्रांत त्या श्रद्धेनें लिहितात :

“ आन्तरराष्ट्रीय कार्यांत अडचणी खूप आहेत. पण हा उमेदवारीचा काळ आपण घालविलाच पाहिजे. त्यासाठीं दीर्घोद्योग व त्याग यांची गरज आहे. जिनिव्हा येथें चाललेल्या आपल्या कार्यांत अपूर्णता असेल, पण तें तितकेंच भव्य आहे. सर्वांनीं त्याला पाठिंबा द्यावयास हवा.”

● ● ●

“जॉर्ज, तें गुलाबाचें रोप सुकत चाललें आहे, जरा नीट लक्ष दे त्याकडे.”

१९३४ च्या मे मधील गोष्ट. दुपारीं तीन साडेतीनपर्यंत मा. क्यूरी आपल्या प्रयोगशाळेंत काम करीत होत्या. आपल्याला सणसणून ताप भरणार असें त्यांना वाटूं लागलें. गेल्या वर्षसहा महिन्यांत त्यांना जोराच्या थंडीच्या पाळ्या येत. चेहरा फिकट पांढुरका पडला होता. अंगांतील रक्त कमी झालें होतें. डॉक्टर लोक व भेटावयास येणारी जिव्हाळ्याची स्नेहीमंडळी यांनीं त्यांना विश्रान्ति घेण्याची सूचना करून पाहिली, पण आपल्या नेहमींच्या वृत्तीप्रमाणें क्यूरींनीं तिकडे जरा कानाडोळाच केला. आज त्यांना प्रयोगशाळेंत बसवेनाच; तेव्हां जवळच्या एका विद्यार्थ्यास बोलावून ‘मला ताप भरत आहे, मी घरीं जायें,’ म्हणून त्या जावयास उठल्या. वाहेर पडल्यावर बागेंत त्यांनीं एक फेरी घातलीच. कांहीं टक्क्यांत उमललेलीं सुंदर फुलें वघून त्यांना आनंद वाटला. बागेच्या एका कोपऱ्यांतील एक गुलाबाचें झाड सुकून गळाळलें होतें. आपल्या माळ्याला हांक मारून त्यांनीं त्याला त्या रोपाकडे लक्ष दावयास सांगितलें. त्यानंतर पुनः रेडियम इन्स्टिट्यूटला मा. क्यूरींचे पाय लागले नाहींत !

चार जुलै एकोणीस शें चौतीस.

सकाळच्या प्रशान्त वेळीं सँकेल मॉझच्या आरोग्यमंदिरांत अविश्रान्त धडपडणारें मेरी क्यूरीचें हृदय शान्त झालें ! क्षितिजावर दिवसाचे दूत उभे होते. वालसूर्याची आरक्त प्रभा हिरव्यागार, शीतल, निर्मल वातावरणांत पसरली. मेरीचें जीवन-पुष्प त्या बाल-रवीच्या चरण-कमलांवर अर्पण झालें.

*

*

*

मेरीच्या शवास स्केओ येथील स्मशानगृहांत तिच्या पतीच्या थडग्यांत अत्यंत शान्तपणें विश्रान्तिं देण्यांत आली. शवाची मिरवणूक काढण्यांत आली नाहीं, भाषणें करण्यांत आलीं नाहींत; अगदीं निवडक आप्त व स्नेही यांनाच त्या अंत्यदर्शनास उपस्थित राहण्याची परवानगी मिळाली होती. पोलंडहून त्यांची थोरली वहीण ब्रोन्या व वंधु जोसेफ दोघेंहि आलीं होती. त्यांनीं आपल्यावरोबर आणलेली पोलंडची मृत्तिका शवावर लोटून तिचा अखेरचा निरोप घेतला.

*

*

*

आज स्वतंत्र भारतांत विज्ञानाच्या उपासनेचा डिंडिम वाजत आहे. अशा वेळीं भारतांतील कुमार-कुमारींना व युव-युवतींना मेरीचें चरित्र स्फूर्ति देईल, मार्ग दाखवील. त्यांना परिचित वाटण्यासारखे किती तरी प्रसंग मेरीच्या जीवनांत आहेत. आपल्या परिचित आप्तांचा वा स्नेह्यांचा जीवनपट जणूं आपण पाहात आहोंत, असें वाटण्याइतकें परिस्थितीचें साम्य त्यांत आहे.

एका पददलित, छिन्नविच्छिन्न झालेल्या पण अभ्युत्थानाची आकांक्षा हृदयार्शीं दृढ धरलेल्या चिमुकल्या राष्ट्रांत शिक्षकाच्या सामान्य कुटुंबांत तिचा झालेला जन्म; देशाच्या पारतंत्र्यामुळें व घरच्या गरिबीमुळें ज्ञानार्जनाची तीव्र लालसा बाजूस साखून आणि घरादाराचा त्याग करून ऐन उमेदीच्या बहरांत करावी लागलेली कंटाळवाणी नोकरी; दारिद्र्यामुळें

पदोपदीं होणारी अवहेलना आणि मानखंडना, आणि त्याच्याच पार्यी झालेला प्रेमभंग; अखेर जिवाचा धडा करून विद्याभ्यासासाठीं केलेला स्वदेशाचा त्याग; परदेशांत एकभुक्त राहून आणि स्नेह्यासोबत्यांच्या खेळकर सहवासावर व नृत्यगायनादि आवडीच्या कलांवर पाठ फिरवून अनन्यनिष्ठेने व एकतानतेने केलेली शारदेची उपासना; पुरेशा साधनांच्या अभावीं सर्व प्रकारचे शारीरिक कष्ट सोसून एका खोपटांत रेडियमची सिद्धि करण्यासाठीं केलेली दीर्घ साधना—हे सर्व बघितलें म्हणजे किती दीर्घ, कणखर तपश्चर्येच्या, त्यागाच्या व मनोबलाच्या पायावर मेरीच्या जीवनाची भव्य व सुंदर इमारत उभी आहे याची कल्पना येते.

मेरीच्या जीवनांत अद्भुतता नाही; सर्वत्र मानवी प्रयत्नांचें आणि दृढ इच्छाशक्तीचें मंगल व उत्साहवर्धक दर्शन आहे. म्हणून त्याची मातब्बरी विशेष; त्यांतील गोडवा हृदयंगम. अगदीं सामान्य लोकांच्या जीवनांतील सांसारिक सुखदुःखांचे सर्व प्रसंग तिच्या आयुष्यांत आहेत. सारे आघात तिच्या वांट्यास आले आहेत. मातृ-भगिनीवियोगापासून पतिवियोगापर्यंत सारी कटु दुःखे तिने अनुभवलीं. तसेंच जीवनांतील स्निग्ध सुखांचाहि तिने आस्वाद घेतला. लहानपणीं मातेचा प्रेमळ हात तिच्या पाठीवरून फिरला; पित्याच्या प्रेमळ छायेखाली ती वाढली; बंधु-भगिनींचें निःस्वार्थ प्रेम तिला लाभलें; मेहुण्याचा स्नेहशील आधार तिला कठीण प्रसंगांत अभावितपणें लाधला; पिएरसारख्या काव्यात्म शास्त्रज्ञाच्या शीतल, गंभीर प्रेमाच्या सिंचनानें तिची जीवन-लतिका बहरली; वैधव्याच्या दुःखांत होरपळून निघत असतां धीर-गंभीर सासऱ्याचें सान्निध्य तिला लाभलें; आणि इरीन-ईव्हसारख्या तिची कीर्तिपरंपरा राखणाऱ्या कन्यांकडून वृद्धपणीं मनाला दिलासा मिळाला. या साऱ्या प्रसंगांच्या हृद्य स्मृति मेरीने आपल्या हृदयांत अखंड उजळत ठेवल्या होत्या. त्यापासून अवर्णनीय सुखसमाधान तिच्या कृतज्ञ हृदयास मिळत होतें.

मेरीला जीवनाचें दर्शन अगदीं जवळून घडलें. त्याचीं विविध रूपें तिने पाहिलीं, अनुभवलीं. त्यांतील आत्यंतिक विरोध आणि विषमता यांचा तिला अनुभव आला. तिचें स्वतःचें जीवन अशा परस्पराविरोधी दृश्यांची दीर्घ मालिकाच आहे. ज्या मेरीनें बालपणीं आपल्या मातेला दुर्धर रोगाशीं झगडतांना असह्यपणें पाहिलें, तीच मेरी उतारवयांत रणक्षेत्रावर असंख्य सैनिकांना धीर देत होती; कॅन्सरच्या रोगाला बळी पडलेल्या आपल्या सासूच्या वेदना जिनें हताशपणें पाहिल्या, तिला आतां रेडियमच्या साहाय्यानें रोगमुक्त होणाऱ्या आज्ञ्यांचे धन्यवाद घेण्याचें भाग्य लाभलें. दारिद्र्याच्या क्षुद्र कारणासाठीं जिला दुलुस्कीच्या एका कुटुंबानें झिडकारलें, त्याच मेरीच्या स्वाक्षरीसाठीं पंचखंडान्तरींची जनता लोळण घेत होती; आणि ज्या मायदेशांत पदार्थविज्ञानाचे पाठ तिला चोरून घ्यावे लागले, त्याच मायभूमींत तिचें प्रचंड स्वागत होऊन उदयोन्मुख शास्त्रज्ञांना तिनें रेडियम-संशोधनांत मार्गदर्शन केलें. हा महिमा काळाचा कीं कर्तृत्वाचा? कसलाहि असो, जीवनोपासक मेरीचें अंतरंग या विरोधांनीं उबगलें नाहीं. तिचें हृदय विशाल आणि विनम्र बनत गेलें. उजळत्या भाग्याबरोबर आणि वाढत्या वैभवाबरोबर तिच्या सहृदयत्वाचा झरा अनंत धारांनीं वाहूं लागला. आत्मप्रौढीनें तो कलुषित झाला नाहीं; आळसानें तो मंदावला नाहीं. नोबेल पारितोषिकाची जगन्मान्यता मिळाल्यावरहि तिच्या साव्या राहणींत, विनयशील वृत्तींत, ज्ञानोपासनेंत फरक झाला नाहीं. 'भाग्येषु अनुत्सेकिनी'च ती राहिली. हेंच तिच्या चारित्र्यांतील असामान्यत्व.

पण मेरीच्या जीवनाचें आणखी एका दृष्टीनें समालोचन आपण केलें नाहीं, तर तिच्यावर अन्याय केल्यासारखें होईल. ती बाजू म्हणजे तिचें स्त्रीत्व. स्त्री म्हणून तिचीं कांहीं कर्तव्यें होतीं, कांहीं जबाबदाऱ्या होत्या, कांहीं नैसर्गिक गुणांचें वास्तव्य तिच्या ठिकाणीं होतें. त्या गुणांचा विकास, त्या जबाबदाऱ्यांचें आणि कर्तव्यांचें पालन जर यदाकदाचित् तिजकडून

१ सप्तकम २८५७ मादाम मेरी क्यूरी

दिनांक २४/१०/१९५७

पूर्णत्वांनं नं होतें, तर जगाने तिच्याकडे क्षमाशील दृष्टीने पाहिलें असतें, इतकें तिचें कार्य महनीय होतें. पण तेवढाच तिच्या व्यक्तिमत्त्वांत कमीपणा राहिलो असता; आणि स्वाभिमानी व ध्येयवादी मेरीला ही गोष्ट कशी सहन झाली असती ? कन्या म्हणून, भागिनी म्हणून, पत्नी म्हणून, माता म्हणून आपल्यावर कांहीं जबाबदारी आहे हें तिनें नुसतें ओळखलेंच नव्हतें, तर त्या सर्व कर्तव्यांचें निरपेक्ष कर्तव्यबुद्धीनें मनाचें समाधान करून मोकळें होण्यासाठीं नव्हे तर जीवनांतील निरागस आनंदाचें, आल्हादाचें साधन म्हणून तिनें त्या जबाबदाऱ्यांचें स्वागत केलें; त्यांचा अंगीकार केला. आपल्या वृद्ध पित्याला आपण सदैव सुख दिलें पाहिजे हा एकच विचार तिला कळूं लागल्यापासून तिच्या अंतःकरणांत बलवत्तर होता. प्रत्यक्ष सान्निव्याचें समाधान तिला जरी देतां आलें नाहीं, तरी आपल्या कार्यानें तें त्यांना मेरीनें दिलें. ती कर्तव्यदक्ष गृहिणी होती, विवाहानंतर आपल्या पतीच्या खाण्यापिण्याच्या बाबतींत ती जातीनें लक्ष घाली. आपल्याला चार पदार्थ नीट शिजवितां येत नाहींत, हें वैगुण्य सासऱ्याला दिसूं नये, म्हणून पाकशास्त्रावरील पुस्तक आणून निरीक्षणानें, प्रयोगानें ही विद्या तिनें हस्तगत केली. प्रपंच कौशल्यानें करावयाचा म्हणजे तो काटकसरीनेंच करावा लागतो, आणि या काटकसरीचें तर मेरीला बाळकडूच मिळालेलें होतें. ती आपला नित्याचा जमाखर्च न चुकतां लिहीत असे; आणि महिन्याच्या अंदाजपत्रकांत एखाद्या बाबींत अधिक खर्च अनपेक्षितपणें झाला, तर दुसरीकडे काटकसर करून तूट भरून काढण्याची ती धडपड करी. लहान फुलांची तिला हौस होती. आपल्या मुलींचें संगोपन तिनें आस्थापूर्वक केलें. दिवसाचे व्याप सांभाळूनहि आपल्या मुलींच्या वजनांत वाढ कसकशी होते आहे; त्यांना दांत किती, केव्हां निघाले; त्या कोण-कोणते शब्द कसकसे बोलावयाला शिकल्या यांचीं बारीकसारीक टिपणें शास्त्रज्ञाच्या कांटेकोरपणें तिनें ठेविलीं; त्यांच्या मनोविकासाकडे योग्य तें लक्ष पुरविलें; त्यांचे कधीं हलुवारपणें फाजील लाड केले नाहींत. कधीं शिस्तीचा

बडगाहि उगारला नाही. राग, चिडाचीड, धुसफूस यांना तिच्या घरांत कधीं डोकवावयासहि संधि मिळाली नाही. मुली मोठ्या होतांच शाळेंत मिळणारें शिक्षण विनाकारण कालापव्यय करतें, म्हणून स्वतः इतर कांहीं सहकाऱ्यांच्या साहाय्येनें शिक्षणाचे प्रयोग करून पाहण्यासहि तिनें कमी केले नाही.

स्त्रियांचें कार्यक्षेत्र कोणतें,—“ चूल अन् मूल ? ” कीं “ चूल, मूल व फूल ? ” यांचे वाद आम्हीं निष्क्रिय आणि संकुचित वृत्तीच्या लोकांनीं माजवावेत. मेरीसारख्या कर्तव्यगार धोपटमार्गी स्त्रियांपुढें असे प्रश्न कधींच निर्माण होत नाहीत. जीवन आपलें विविधरंगी भांडार त्यांच्यापुढें पसरून उभें असल्याचें त्यांना दिसत असतें. उचलतां येतील तेवढे रंग, तेवढे धागे घेऊन आपला जीवनपट विविधरंगी, दीर्घ व भरदार बनविण्यासाठीं त्या झटत असतात. वावदूकपणापेक्षां कृतीनेंच जीवनाचें सार्थक होत असतें, याचा जणूं अबोधपूर्वक प्रत्यय त्यांना जन्मतःच आलेला असतो.


देशसेवा हें एक मेरीच्या जीवनांतलें स्वप्न होतें. पण एका थोर शास्त्रज्ञाच्या सहवासांत मानव्याच्या, ज्ञानाच्या सेवेचें विशाल स्वरूप त्यास तिला द्यावें लागलें. पण त्यामुळें मूळच्या स्वप्नाचा सुगंध लोपला नाही. आपल्या पहिल्या संशोधनांतील अपत्याचें ‘ पोलोनिअम ’ नामकरण करून आपल्या राष्ट्राची कोमल स्मृति आपल्या अंतःकरणांत किती खोल दडून बसली आहे याचा जणूं अनुभवच आपल्या ज्ञानयोगी पतिराजांना तिनें आणून दिला !

भारतीयांना चिरपरिचित आणि चिरवांछित अशा अनेक वृत्तींचा आणि सद्गुणांचा संगम मा. क्यूरींच्या ठिकाणीं दिसून येतो. तिची एकान्तवासाची आवड आणि निसर्गप्रेम आश्रमकन्यकांची आठवण करून देतात. निरलस आणि निष्ठापूर्वक ज्ञानाची उपासना या बाबतींत ती ऋषिमुनींची दुहिताच शोभते. तिची कीर्तिविमुखता, पतिपरायणता, आणि पतिप्रेमांत आत्मविसर्जन हीं बघून भारतीय रमणी तिच्या चरणी मस्तक

नम्र करतील; आणि तिची अचल ध्येयनिष्ठा, पराकाष्ठेचा त्याग, आणि जनसेवेची तळमळ तिला थोरांच्या मालिकेत मानाचें स्थान मिळवून देतील. मा. क्यूरीचें जीवन म्हणजे दीर्घोद्योग आणि आत्मविश्वास यांच्या जोरावर परिस्थितीशीं अहर्निश झगडून घडवून आणलेला आत्म-विकास व अखंड ज्ञानार्जनासाठीं केलेलें आत्मार्पण. जीवनाचा तो एक भव्योदात्त आदर्श आहे.

मा. मेरी क्यूरींची जीवनकहाणी संपली. पण सदैव दरवळत राहण्याइतका तिचा सुगंध प्रभावी आहे.

• • •



म. सं. सं. ठाणे, वाचनालय शाखा;

दा. क्र. ५२९७ नों. दि.

वि. वा.वा.



IRBK-0105297